

NA KUSIAMISAKA NDINGA YA YANDI



Beto kulumusa bayintu ya beto kaka na mwa ntangu fyoti. Tata ya Mazulu ya luzolo, beto ke vutula matondo ti beto kele awa na nkokila yayi. Beto, beto ke vutula matondo ti beto zaba Mvwandulu ya Nge kele awa na beto. Ntangu yayi beto ke sambila ti Nge ke longa na mosi na mosi ya beto, mutindu beto ke na nsatu. Beto ke lomba yawu na Nkumbu ya Yesu. Amen. (Beno vwanda.)

Mu ke kuwa mbote na kutala binzonzolo yayi kuzonza. Mu vwandaka mutindu ya kunyonga na kubebisa yawu mazono, Nsangu yina mu vwanda zola ti beno kuwa kieleka mbote.

² Mpe mu vwanda zola ti beno kieleka kumona yawu. Ya kele kizundu yina kele na beto. Beto kele ya kukangama ve na dibuundu mosi. Beto kele ya kukangama na Klisto, beno me mona. Yandi kele kaka Nzila yina. Yandi kele kisika kaka ya nkebolo, kisika kaka yina Nzambi tulaka Nkumbu ya Yandi. Mpe Nzambi tubaka ti Yandi ke kutana bantu na kisika yina Yandi soolaka na kutula Nkumbu ya Yandi; na mwelo mosi ve, kasi na mwelo yina Yandi soolaka. Mpe na kisika yina Yandi ke kutana bantu, mpe kaka kuna. Mpe beto ke mona ti Nzambi tulaka ata mbala mosi ve Nkumbu ya Yandi na kisika yankaka kasi na Mwana ya Yandi, Yesu Klisto, mutindu mwana ke bakaka ntangu nyonso nkumbu ya tata.

Mpe ntangu yayi beno ke tuba, “Mbote, yinki mutindu yawu ke sadila bubu yayi? Mosi na mosi ke tuba, ‘Mu kele na kati ya Yesu.’”

³ Yandi kele Ndinga. Ti, “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Ndinga kumaka nsuni mpe zingaka na kati ya beto.” Ya me sonama dyaka, na Apocalypse kapu 19, ntangu beto monaka Yandi kukwiza, Kento mpe Bakala ya Makwela, Kinkuti ya Yandi ya kupola na Menga, “Ba vwandaka bokila Nkumbu ya Yandi ‘Ndinga ya Nzambi.’” Yandi kele Ndinga ya Nzambi.

⁴ Mpe, ya kele, Yandi kele ngolo ya nkindusulu. Yandi kele Mpeve-Santu kele yina, badynamike yina ke kota na bamekaniki, Bandinga, ya ke sala Yawu kuzinga. Mpe yawu nyonso fwana sala kintwadi, to ya ke simba kaka ve. Ya fwana baka Biblia nyonso, Klisto nyonso, Nsangu ya mbote ya muvimba.

⁵ Mu zola kutuba, na kimoko yayi yina mu talaka na televisyo mazono na nkokila, na kuzabaka ti ya zolaka luta, mpe mu

talaka yawu. Mu zola kulakisa bampangi yayi, bayina vwandaka na kimoko yina, mutindu bamvutu vwandaka mbote na bakyuvu yina! Mpe mu kele mufundisi ya nene, beno zaba, na mutindu nyonso, kasi ya vwandaka ve na kima ya kufundisa kuna. Ya vwandaka kieleka na bunene, mpe mu zolaka wisana na yawu, nkama na zulu ya nkama. [Dibuundu me bula maboko—Mu.] Matondo na beno. Amen. Bamvutu ya bawu vwandaka kieleka ya kulunga. Kieleka na sepelaka na yawu. Mu ke zola kaka kuzwa film samu na kulakisa na dibuundu ya munu na yinzo. Kieleka ya vwandaka mbote mingi.

⁶ Mpe mu ke vutula matondo mingi na kuzaba ti—ti Nzambi ke sala na bisika yankaka, mpe na nkonga ya beto mosi ba-Pentecotiste, mpe ke baka bantu, bankuna yina ya Nzambi, bayina vwandaka kuna bamvula yayi nyonso, ke vingila Nsemo kusema na zulu ya bawu.

⁷ Mpe ya ke pesa beto malongi, bankundi, na kuzaba ti Yesu tubaka, “Ntangu mwense ya kulala yayi bandaka na kukwiza samu na kusumba Mafuta, ya vwandaka ntangu Bakala ya makwela vwandaka kwiza.” Na yawu beto lenda mona na yina, ntangu beto ke mona ba-Episcopalien, ba-Presbytérien, ba-Methodiste, ba-Baptiste, ba-Luthérien, kukwiza kuzwa Mafuta, na yina ya vwandaka ngunga yina Bakala ya makwela kukwizaka. Beto bambuka moyo na yawu.

⁸ Mu me kuzwaka ntete ve Billy, mwana ya munu ya bakala, kutuba kima mutindu na munu mutindu yandi salaka kaka mwa ntangu fyoti me luta. Yandi tubaka, “Papa, mu ke tuba ve na nge yinki ya kusala. Mu ke zola ve kulakisa nge kima mosi, kasi,” yandi tubaka, “papa, nyonso yina nge ke sala, pesa ntangu ya nge nyonso samu na bantu ya kubela.” Yandi tubaka, “Mu me monaka ntete ve bantu ya kubela mingi!” Yandi tubaka, “Mu me kabula bakalati nkama na mwa bantangu kaka fyoti.” Yandi tubaka, “Ya kele na bantu mingi ya kubela!” Bantangu mingi ve yandi ke tubaka na munu yawu.

⁹ Mpe na yina mu me kwiza na nkokila yayi na mwa banoti ya kusunika awa, mpe mwa milabu na zulu ya lufundusu yina ke kwisa, mpe na kuzabaka ti beto kele ya kuvwanda awa na nkokila yayi na nkele ya kieleka ya Nzambi yina ke ningana na yisi ya beto, mpe ntama mingi ve ya ke komba yawu. Mpe na kuzabaka ti nganzi ya Nzambi ke na kuingila; kaka na ntangu ya ke tubama, ya ke mana, samu na bamafuku ya bantu. Mpe na kuzabaka yawu na ntima ya munu, mpe na kuzabaka ti ya ke vwanda mutindu yina! Mpe dyaka beto ke mona bantu ya kubela mingi, yina ke pusa mpe ke benda.

¹⁰ Mpe mu banzaka, “Na nkokila yayi, ti mingi ya bawu kele Miklisto.” Mpe beno bika mu tuba na yayi, beno bana ya Nzambi. Ata nyonso yina beno ke sala, beno bika nyonso yankaka. Beno sadila Nzambi, kilumbu mpe mpimpa, na ntima ya beno nyonso.

Beno, beno lenda tala ti ya kele na kima ke tambula mbote ve. Beno lenda tuba yawu na yina beno ke tambula na babala-bala, beno kaka . . . mpe kisika nyonso beno ke kwenda. Beno zaba, kana beno kele ya kimpeve; mpe mu zaba ti beno kele yawu.

¹¹ Mpe mu vwandaka zonza na muntu, Mpangi Stromei. Mu zaba ve kana Tony kele awa, to ve. Yandi, yandi vwandaka . . . [Mpangi mosi ya bakala me tuba, “Tony Salameh?”—Mu.] Tony Salameh, Salameh, Salameh? Ve. Ya kele Tony ya mbote ve. [Mpangi mosi ya bakala me tuba kima mosi.] Ve, ya kele ve Tony yina. Yayi kele Tony ya—ya—ya Tucson. Yinki kele nkumbu ya yandi? [Muntu yankaka me tuba, “Stromei.”] Stromei! Mu zaba ya kele Salameh, Stromei, to kima mosi. Mu . . .

¹² Na magazini ya yandi, kilumbu yankaka yina, muntu kotaka, kieleka ya yitukisaka, yandi vwandaka tuba kima mosi yina bambukisaka munu moyo, ntangu mu . . . mbala ya nsuka mu vwandaka na—na Inde.

¹³ Kisika, mu banza Mfumu pesaka beto nkonga ya kulutila nene yina me kuzwaka ntete ve na ntangu mosi, ya vwandaka na Bombay. Beto vwanda lenda dyaka ve kuzwa bisika ya kutula bawu, makumi ya bamafunda mpe ya bamafunda ya bantu.

¹⁴ Mpe ntete beto kuma kuna, ba bangulaka zulunale mosi. Mbote, ya vwandaka, Inde kele yinsi ya bandinga zole, ya vwandaka—ya vwandaka na mukanda ya Kingelesi. Mpe ya vwandaka tuba, “Mbote, kuningana ya ntoto fwana mana, bandeke ke na kupumbuka na kuvutuka na bayinzo ya bawu na manzanza ya bawu.”

¹⁵ Bilumbu fyoti ntete kuningana ya ntoto kusalama, ti ya pasula bibaka mpe nyonso. Bandeke ya fyoti vwanda kuzwa samu na bawu mosi biswamunu na matadi, mpe vwanda tunga banzanza ya bawu; mpe na manima ya midi to na kati-kati ya kilumbu, ntangu mwini kele ngolo mingi, bibulu nyonso vwandaka pene-pene ya bibaka ya matadi yina, samu na kuvwanda na mpewo. Mpe bilumbu zole, bandeke vwandaka na bayinti, bawu vwanda zola ve kukwiza na manzanza ya bawu; mpe bilumbu zole, bibulu, mameme mpe baniama, bawu vwanda zola ve kubelama na manima ya midi, to kutambula na lweka ya bibaka yina. Bawu—bawu vwanda vwanda kuna na bilanga mpe vwanda fyetama na bampangi, samu na mpewo.

¹⁶ Na yina na mbala mosi, kuningana ya ntoto, me ningisa kaka bibaka mpe me mwangisa bayinzo. Mpe, beno me mona, kana bandeke ya fyoti yina vwandaka kuna, bawu zolaka kufwa. Kana baniama vwandaka ya kutelama na yisi ya yawu, mpe mameme, bawu zolaka kufwa. Nzambi kebisaka bibulu!

¹⁷ Bilumbu fyoti me luta, kuna na magazini ya Mpangi Tony, mu vwanda tuba na muntu kuna yina tubaka . . . Ntangu kuningana ya ntoto kusalamaka na Alaska, yandi vwandaka loba kuna na yina beto ke bokilaka Stony Point, na Mexique.

Mpe yandi tubaka, “Bandeke vwanda zola ve kudya, mpe bambisi vwanda zola ve kudya. Kima mosi vwandaka tambula mbote ve. Mpe, na mbala mosi, kuningana ya ntoto me salama.”

¹⁸ Mpe kilumbu yankaka yina, ntangu yankaka yina kusalamaka kuna na Inde, to kisika nyonso ya vwandaka, yandi tubaka ti yandi vwandaka loba dyaka. Yandi banzaka, “Mbote, ya kele ngitukulu. Bambisi yina ke kudya na kutala na ngunga yayi. Ya kele na kima ve ke baluka na maza, ata kisika. Maza kele kaka swi, ntangu ya kulunga samu na bambisi na kudya, kasi ba vwanda kudya ve. Mpe bandeke nyonso yina ntangu nyonso ke vwandaka kuna, bapeke-peke, bayina ke bwilaka bambisi yayi mpe nyonso, bawu nyonso vwandaka tambula na simu, ya kuvukana mosi na yankaka. Na mwa ntangu fyoti, mafulu ya mubu bandaka na kumata mutindu *yina*, kuningana ya ntoto kusalamaka na lweka yankaka ya ntoto.” Beno me mona, bambisi yina zabaka ti ya vwanda na kima mosi vwandaka tambula mbote ve, ti kima mosi vwandaka kubama na kusalama. Bandeke yina zabaka mutindu mosi.

¹⁹ Ya kieleka, kana Nzambi ke pesa mbisi mpe ndeke kumona mabanza, wapi mutindu ya kulutula Yandi ke pesa bana ya Yandi—ya Yandi! Beto zaba ti beto kele na ntangu ya nsuka, mpe lufundusu ke na kuingila, na yawu beto vwanda kieleka na buzitu. Beno tina na Nzambi na ntima ya beno nyonso! “O Capernaüm, nge yina me zanguka tii na mazulu, ba ke kulumusa nge tii na difelo,” mpe bubu yayi yandi kele na yisi ya mbeto ya bamaza. Beno bambuka kaka moyo, mpe beno sambila.

²⁰ Ntangu yayi, na nkokila yayi, mu zola kutanga kisika mosi awa na Masonuku, kaka samu na mwa ntangu fyoti. Beto ke sambila samu na bambevo. Billy vwanda me tuba ti yandi vwandaka me kabula dibuki ya bakalati ya bisambu. Mpe yandi kabulaka bayankaka mazono, mpe mu bakaka ata mosi ve ya yawu mazono na nkokila. Mpe mu vwanda kukiyufula, ntangu Mpeve-Santu kwizaka . . . Ya kele kaka . . . Beno lenda sala Yawu ve kusala. Ya kele kaka mutindu mwa levier, beno ke kotisa mpe ya me kwenda. Beno kele yandi yina ke sala kisalu yina ya Mpeve-Santu, munu ve. Beno ke sala yawu beno mosi. Na yawu munu, mazono na nkokila, mu talaka mpe na kuswasikisa mabanza, ya vwanda kubongama ve na bantu. Bawu talanaka mutindu kuyambaka yawu ve. Mu talaka yawu, awa ntama mingi ve, ya monanaka mutindu, na kutala, kaka na yina mu vwandaka zonza, vwandaka tentika maboko na zulu ya bambevo, bawu zaba.

²¹ Beto fwana bakula ti na kati ya beto kupesamaka, beto bayina ke kwikila Yesu Klisto mpe butamaka ya Mpeve ya Yandi mpe ya kufuluka na ngolo ya ngolo yina, ngolo yina kele na kati ya beno. Na kutentikaka maboko, na bampangi, mutindu bilandi kusalaka mpe nzila nyonso ya nsungi, Ya kieleka belusaka bambevo, vumbulaka bantu ya kufwa, Yawu pesaka ba-vision,

baprofesi. Mpe Mpeve mosi yina zingaka na kati ya bantumwa ya ntete ke na kuzinga na kati ya dibuundu bubu yayi, ke na kusala bima kaka mosi. Mpe na nswalu nyonso mutindu beto lenda bakula yawu! Beno me mona, ata mutindu ya ke sala, beno fwana kuzaba yawu mpe kukwikila yawu. Ya ke sala ata mbote mosi ve, tii beno ke kwikila yawu. Kasi na ntangu beno ke kwikila yawu, bampasi ya beno me suka. Ya kele kieleka.

²² Ntangu yayi beto baka Masonuku. Mu vwanda ya kuvwanda kuna, mwa ntangu fyoti me luta, mu vwanda me sonika mwa Masonuku dyaka, samu na kusoba dilongi ya munu ya nkokila yayi. Mpe mu zola kutanga mwa ndambu na Ndinga ya Nzambi, na Buku ya Santu Luc, kapu ya 8, kubanda na nzila ya 40. Beno kuwa ntangu yayi, mu ke tanga mingi.

Mpe ya salamaka, ti, ntangu Yesu kuvutukaka, bantu kuyambaka yandi na kyese: samu ti bawu nyonso vwandaka vingila yandi.

Ya ke vwanda ve nkadulu ya mbote samu na dibuundu na nkokila yayi?

Mpe beno tala, kuna kwizaka muntu na nkumbu Jairus, mpe yandi vwandaka mfumu ya synagogue: mpe yandi kubwaka na makulu ya Yesu, mpe lombaka yandi ti yandi kwiza na yinzo ya yandi:

Samu yandi vwandaka kaka na mwana mosi ya kento, ya bamvula pene kumi na zole, mpe yandi vwanda kufwa. Kasi na yina yandi vwandaka kwenda bantu na ziunga vwandaka fvetikisa yandi.

Mpe kento mosi yina vwandaka basika menga bamvula kumi na zole, yina manisaka mbongo ya yandi nyonso na minganga, lendaka ve kuzwa kubeluka na mosi,

Kwizaka na manima ya yandi, mpe simbaka nsongi ya kinkuti ya yandi: mpe kaka na ntangu yina menga kukangamaka.

Mpe Yesu tubaka, Nani me simba munu? Na yina bantu nyonso kumangaka, Pierre mpe bayina vwandaka na yandi tubaka, Mulongisi, bantu mingi ke zunga mpe ke fyetikisi nge, mpe nge ke tuba, Nani me simba munu?

. . . Yesu tubaka, Muntu me simba munu: Samu mu ke mona ti ngolo me basika na muu.

Mpe na yina kento monaka ti yandi vwandaka ya kubumbama ve, yandi kwizaka na kutekita, mpe kubwaka na ntuala ya yandi, mpe yandi tubaka na yandi na ntuala ya bantu nyonso samu na wapi dyambu yandi simbaka yandi, mpe mutindu yandi kubelukaka kaka na mbala mosi.

Mpe yandi tubaka na yandi, Mwana, katula boma: lukwikilu ya nge me belusa nge; kwenda na ngemba.

Mpe na yina yandi vwandaka zonza. . . , muntu mosi katukaka yinzo ya mfumu ya synagogue kwizaka, tubaka na yandi, Mwana ya nge me kufwa; kukwamisa ve Mulongisi.

Kasi ntangu Yesu kuwaka yawu, yandi zabisaka yandi, na kutubaka, Kuvwanda na boma ve: kwikila kaka, mpe yandi ke beluka.

Mpe ntangu yandi vwandaka kotaka, yandi bikaka ve muntu kukota, kaka Pierre, . . . Jacques, mpe Jean, mpe tata mpe mama ya ntwenya ya kento.

Mpe bantu nyonso vwandaka dila, . . . vwandaka na kyadi samu na yandi: mpe yandi tubaka, Kudila ve; yandi me kufwa ve, kasi me lala.

Mpe bawu vwandaka seka yandi, na kuzabaka ti yandi kufwaka.

Kasi yandi tulaka bawu nyonso na ngaanda, mpe bakaka diboko ya yandi, mpe bokaka ndumba, na kutubaka, Ndumba, vumbuka.

Mpe mpeve ya yandi kuvutukaka, mpe yandi vumbukaka na nswalu: mpe yandi tumaka ba pesa yandi madya.

Mpe bibuti ya yandi vwandaka kuyitukaka: kasi yandi tumaka bawu na kutuba na muntu ve yina kusalamaka.

²³ Ntangu yayi beto sambila. Tata ya Mazulu ya luzolo, na yina beto ke na kutanga Ndinga yayi, beto zaba ti ya kele kieleka. Yayi kusalamaka. Ya kele ve mwa disolo ya mythe yina beto lendaka tanga mu banza na zulunale to buku mosi ya disolo, kasi yayi me katuka na Buku yina beto zaba yina kele Ndinga ya Nzambi. Beto ke kwikila ti ya kusalamaka. Beto ke kwikila ti Yesu yayi yina salaka kima ya nene yayi, awa kele na bifwanukusu zole, ya kento yina vwandaka basika menga, mpe mwana ya kufwa, beto ke kwikila ti Yandi kele Mwana ya Nzambi, ti Nzambi vumbulaka Yandi na lufwa mpe lakisaka Yandi na beto, na nkokila yayi, na muntu ya Mpeve-Santu.

²⁴ Mpe beto ke kwikila ti Yandi kele awa na beto na nkokila yayi. Mpe ke kwikila ti Yandi kele mutindu mosi mazono, bubu yayi, mpe kukonda nsuka, kyadi ya Yandi ke tandama na bantu. Mpe ntangu bantu ke tanda maboko na Yandi, bamvutu mosi yina kupesamaka na kilumbu yina ke pesama kilumbu yayi. Pesa dyaka yawu, Tata, samu beto kuzwa kupakula ya malu-malu. Mutindu Mpangi Shakarian vwandaka me lomba na mutindu ya kieleka, ntangu fyoti me luta, mpe vwandaka me lomba na dibuundu na kukwikila, beto ke na lomba dyaka yawu na Nkumbu ya Yesu Klisto. Amen.

25 Mu zola kaka kuzonza na mwa ntangu fyoti, mpe ya ke vwanda kaka mwa ntangu fyoti, samu mu zola kunata bantu yayi bayina kele na bakalati ya bisambu awa mpe kusambila samu na bawu. Mpe kubika kima nyonso yankaka kasi kusambila kaka samu na bambevo. Kasi ntete beto sambila samu na bambevo, beto fwana nata bantu na nkadulu yina. Ya kele nkadulu yina ke nataka ntangu nyonso bamvutu. Ya kele nkadulu yina beno ke baka na ntuala ya Nzambi.

26 Awa kele kento yina simbaka lele ya Yandi, yandi kubelukaka, na menga yina vwandaka basika. Soda losilaka Yandi mate na kizizi mpe tulaka yimpu ya bansende na zulu ya yintu ya Yandi, mpe Yandi kuwaka ata ngolo ve.

27 Ya kele kubelama ya beno. Ya ke lomba nkadulu. Mpe ya kele yina yawu kele na nkokila yayi, bankundi ya luzolo, ya ke lomba nkadulu. Beto kele, mpe ke kwikila ti beto kele, na Ntwala ya Yesu Klisto, kasi ya kele nkadulu ya beno yina ke nata bandandu. Bamekaniki kele awa, mpe mutindu mosi kele badynamike. Kana beno lenda kaka kubanda, Nzambi ke sala ya me bikana.

28 Ntangu yayi, dilongi yayi yina mu zola kuzonzila, mwa ntangu fyoti, kele: *Na Kusiamisaka Ndinga ya Yandi*. Ntangu yayi yina kele kima ya nene, na kubanza na yawu: *Na Kusiamisaka Ndinga ya Yandi*.

29 Ntangu yayi Nzambi kele kaka na lenda ya kusiamisa Ndinga ya Yandi, na nkokila yayi, mutindu Yandi ke siamisaka Yawu ntangu nyonso. Mpe Biblia mpe ke tuba, “Benoni siamisaka bima nyonso. Benoni simba mbote yina kele mbote.”

30 Ntangu yayi beno me kuwaka, kukondwa ntembe, beno me kuwaka kingana ya ntama yayi, “Siamisa yawu, mu ke kwikila yawu.” Kasi yina kele kieleka ve. Bambala mingi mu me monaka ba kusiamisa bima mingi, yina mpe vwandaka kieleka landila mutindu ya science, mpe kasi bantu kwikilaka yawu ve na mutindu nyonso.

31 Mu vwandaka solula na muntu mosi, awa ntama mingi ve. Beto vwandaka zonga na yina me tadila kubeluka ya Kinzambi. Yandi tubaka, “Mu ke kwikila yawu ve. Mu ke kipe ve yina ke salama, lutangu ya bidimbu beno lenda lakisa ya yawu, mu ke kwikila yawu kaka ve.” Mbote, ya kieleka, ata nyonso yina beno ke sala samu na muntu yina, yandi—yandi kele ya kuzimbana. Yandi lenda kwikila ve. Ya kele na kima ve na kati ya yandi, na kukwikila.

32 Mu kuzwaka kaka mwa kimbangi mosi awa, keba ve lumingu mosi me luta, mutindu beno nyonso zaba ti mu—mu ke zombaka. Mpe ntangu mu katukaka na lukutakanu ya munu, mu kwendaka zomba nkosi. Mpe na manima mu me kuma na Arizona, ya kele mbote, mu zola kuzomba bibulu ya nene,

mpe mu ke zolaka kukwenda na kati ya mfinda mpe kutala yawu mbote.

³³ Ntangu yayi, mu kele ve muntu ke kufwaka. Mu ke zombaka kaka. Na yawu, mu—mu zola ve kubebisa bibulu, mu—mu banza ve ti ya kele ya kulunga. Mu banza ti ya kele kaka mutindu disumu na kufwa bibulu, na ntangu beno ke sadila yawu ve mpe kukwenda kusadila yawu samu na lukanu mosi, mutindu ya ke vwanda na kufwa konso kima yankaka. Mu ke kwikila ti ya kele yimbi. Beto zolaka sala mutindu yina ve. Nzambi pesaka beto yawu samu na kudya mpe na balukanu, mpe beto fwana bebisa yawu ve. Kasi ntangu yayi yina musiku me tuba ti beno lenda baka, mbote mingi. Beno bebisa kaka yawu ve.

³⁴ Mpe kuna, kuzomba ya bibulu nyonso kele ya kukangama. Bankosi ke na kufwa bibulu mingi. Mpe mu zaba bamfumu mingi ya ba-ranch na yinsi. Mpe ntangu nyonso bawu ke kuzwa mosi me kufwa, mbote, bawu ke bokila munu, ntangu nkosi mosi me kota na kati-kati ya mameme. Nkundi mosi ya munu, mpimpa yankaka yina, kuzimbisaka pene ya makumi tatu na tanu ya bankama ya ba-dollar, na mpimpa mosi, samu na nkosi mosi yina kufwaka kaka mameme. Yandi kumaka, mpe, ya kieleka, bankosi yankaka zolaka futa samu na disumu ya yandi. Mpe na yina mu bakaka nkosi, mpe na yawu ya vwandaka nkosi mosi ya nene ya nene, ya bametele zole na ndambu na yinda, mpe vwandaka bakilo makumi yivwa, na yawu ya vwandaka—ya vwandaka nkosi ya mbote ya nene.

³⁵ Mpe na yina mu kwendaka na yinsi ya Arizona, kuna na Utah, samu na kuzomba. Mpe na yawu ba tubaka na munu ti ya vwandaka na bantu na zulu kuna, ti muntu yina vwandaka kwenda na kuzomba na munu, vwandaka musimbi ya luyalu, “Mpe, lemvo ya nge, kutuba ve kima na zulu ya lukwikilu, na lweka ya yandi.” Ba tubaka na munu, “Yandi vwandaka kieleka muntu vwanda sakanaka ve.”

Mpe mu tubaka, mbote, mu tubaka na muntu yina vwandaka kwenda na munu, mu tubaka, “Mu ke tuba yawu ve.”

³⁶ Yandi tubaka, “Kutuba ve ‘mulongi.’ Kana nge sala yawu, nge ke kwenda dyaka ve na kuzomba. Yandi ke zola ve kunata nge.” Yandi tubaka, “Mu zombaka na yandi bilumbu tatu, mpe vwandaka lala na yandi konso mpimpa, vwanda kudya na yandi konso kilumbu, mpe yandi tubaka ata mpe ve, ‘Mbote na suka. Wa faso? Nge zola kima ya kudya? Ke sukula malonga.’ Kima mosi ve!” Yandi tubaka, “Ntangu yayi kutuba kima ve na zulu ya yawu.”

Mu tubaka, “Mu ke tuba dyambu ve.” Na yawu mu tubaka ve na yandi ti mu lendaka sambila ve, kasi mu landilaka kaka na kutuba na yandi ti mu kele. . . Mpe mu ke sambila.

³⁷ Na yawu ntangu beto kumaka kuna, bakala yina vwandaka kieleka na nkadulu ya mpasi, mpe mu banzaka ve ti yandi

kwikilaka kima mosi. Mpe bebe ya yandi vwandaka me kufwa mwa bampimpa na ntwala ya yina, bebe yina me butuka ya kufwa. Na yawu, beto vwandaka zomba. Mpe na kilumbu ya zole, muntu yina vwandaka zomba na munu tubaka na yandi, yandi tubaka ti mu ke zombaka bisika nyonso na yinsi. Na yawu ntangu muzombi yankaka yina, vwandaka na munu, kukwendaka, beto vwandaka ntama na zulu ya bansongi; kisika beto landaka nkosi, tii beto kuzwaka yandi na kati ya matadi, mpe yandi zolaka. Mpe na yina beto vwandaka ya kuvwanda kuna ke vingila yimbwa kuvutuka. Mpe muntu yayi tubaka na munu, yandi tubaka, “Muzombi yankaka, nkundi ya nge, ke tuba na munu ti beno zola kuzomba bisika nyonso. Nge kele na mbongo mingi?” Yandi tubaka, “Mu banza ti ya kele ve dyambu ya munu.”

Mpe mu tubaka, “Ve,” mu tubaka, “ya kele mbongo mingi ve.” Mu tubaka, “Mu—mu kele ya kusimbidila.”

Mpe yandi tubaka, “Oh, mu me mona.” Yandi tubaka, “Mbote, mu banza ya kele dyaka ve dyambu ya munu, kasi,” yandi tubaka, “nge ke salaka na kompani yina ke simbidilaka nge?”

Yandi vwanda basisa yawu na munu. Mu silaka ti mu ke sala yawu ve, beno me mona. Na yawu mu tubaka, yinga, mu tubaka, “Ve, tata. Mu kele mulongi, missionaryaire.”

Yandi tubaka, “Yinki?”

Mu tubaka, “Missionaire.” Mpe yandi me telama kaka mpe me tala munu mwa ntangu fyoti.

Mu tubaka, “Nge kele na kivuvu mosi samu na Luzingu na manima ya yayi? Yinki kele kivuvu ya nge?”

Yandi tubaka, “Mu kele Jack Mormon mosi.”

Mpe mu tubaka, “Yinki?”

Yandi tubaka, “Jack Mormon mosi.”

Mu tubaka, “Wapi mutindu ya kele?”

Yandi tubaka, “Muntu yina ke fingaka mpe ke kunwaka kafe, mpe ke kunwaka makaya.”

Mu tubaka, “Mbote, funguna ya kieleka kele mbote samu na moyo.”

³⁸ Mpe kuna yandi tubaka—yandi tubaka, “Mu zola kuyufula nge kima mosi.” Yandi tubaka, “Ba tubaka na munu ti dibuundu ya Mormon kele kaka dibuundu yina kele kieleka.” Yandi tubaka, “Nge ke kwikila yawu?”

³⁹ Mu tubaka, “Samu na yina me tala dibuundu, mu banza ti ya kele mbote mutindu mosi na mosi ya bawu. Mu zaba kaka Kieleka mosi, mpe ya kele Yesu Klisto.” Mu tubaka, “Mu zaba ti Yandi kele Kieleka.”

40 “Mbote,” yandi tubaka, “Mu kuzwaka bebe kubutukaka mpimpa yankaka yina, bebe ya kubutuka ya kufwa.” Yandi tubaka, “Ba tubaka na munu ti bebe yayi, samu yandi butukaka ya kufwa, ti Nzambi fulaka ve mupepe ya luzingu na kati ya yandi, na yina mu ke mona dyaka ve yandi.” Yandi tubaka, “Yinki nge ke banza samu na yawu?”

41 “Mbote,” mu tubaka, “Nge ke mona yandi ve na yina ke vwanda Jack Mormon mosi, kieleka nge ke mona yandi ve. Ya kele kima ya kieleka, nge ke mona yandi ve ntangu nyonso yina nge ke vwanda Jack Mormon mosi.” Mpe yandi tubaka . . . Mbote, yandi wandaka pusa munu, na yawu mu pusaka yandi mpe mwa fyoti, beno me mona. Beto kuzwaka—kuzwaka ntangu ya kupusana. Na yawu yandi tubaka—yandi tubaka . . . Mu tubaka, “Wapi dyambu?”

Yandi tubaka, “Oh, mu zaba ve.” Mpe yandi tubaka, “Mbote, yinki nge ke banza?”

Mu tubaka, “Mu me zaba mingi ya mbote . . .”

42 Mu zabaka ve ti yandi wandaka Mormon. Mpe mu vwandaka kieleka . . . Mu zaba, na kuvwandaka na Utah, yandi vwandaka kukondwa ntembe, kasi mu . . . samu ti mingi ya bantu kuna kele Mormon, na kizunga ya Salt Lake City. Kasi, yayi vwandaka ve Salt Lake City. Na yawu mu banzaka, “Mbote, mu kuzwaka mwa bankundi mosi ya mbote ya Mormon, bayina lutaka na milonga ya bisambu, bantu ya mbote.”

43 Mpe mu tubaka, “Mu kutanaka mwa bantu ya mbote ya kieleka bayina kele—kele ba-Mormon.” Mpe yandi tubaka, mbote, yandi tubaka . . . Mu tubaka, “Mu zaba ve malongi ya bawu na zulu ya yawu, mpe mu vwanda zola ve kutuba kima mosi ya kuswaswana na malongi ya bawu, samu ti ya kele yina beno kele, mpe mu ke zitisa yawu mingi.” Mpe mu tubaka, “Mbote, mpe nge ke kwikila yawu?”

Yandi tubaka, “Yinga, tata, mu ke kwikila yawu. Kasi,” yandi tubaka, “Mu ke zingila na yawu ve.”

44 Mu tubaka, “Mbote, mu ke kwikila ti Biblia ke longa ti Nzambi zabaka bébé yina, mafuku ya bamvula me luta, ntete mbandukulu ya yinza.” Mu tubaka, “Nzambi tubaka na Jérémie, ‘Ntete nge vangama na kivumu ya mama ya nge, ntete nge basika na kivumu, mu zabaka nge, santisaka nge, mpe solaka nge profete ya bayinsi.’” Mu tubaka, “Ya kele bambala yikwa Yandi zabaka yawu, beno me mona.”

Yandi tubaka, “Mbote,” yandi tubaka, “matondo na nge.”

45 Yandi bandaka na kukulumuka na mongo. Mpe na manima yandi kutanaka na muntu yayi yankaka, mpe yandi tubaka, “Samu na yinki nge tubaka ve na munu ti bakala yina vwandaka mulongi?” Mpe na yawu beto . . . Yandi tubaka na yandi mwa fyoti mpe bandaka na kutuba na yandi samu na balukutakanu.

46 Ntangu yayi, ba-Mormon ke kwikilaka na profesi. Mu ve . . . ya lenda vwanda ti mosi kele ve awa, kasi bawu—kasi bawu ke kwikilaka na—na profesi. Kasi, na yawu, mu banza ti mu ke zonga na ngaanda ya lukolo, kasi mu . . . Yinga. Yinga. Kasi, ata mutindu yina, bawu ke kwikilaka.

Mpe yandi tubaka, yandi vutukaka na munu, yandi tubaka, “Mu me bakula ti nge kele profete.”

Mu tubaka, “Ve, tata.” Mu tubaka, “Mu . . . Mfumu me lakisa munu ti mwa bima ke salama.”

47 Mpe yandi me kwenda, mbala mosi, yandi me tuba, “Beto kota.” Mpe yandi kotaka na ditoma ya yandi, mpe kwendaka na . . . mbanza ya yandi ya fyoti kisika yandi vwanda zingaka. Na mwa ntangu fyoti, yandi zimbanaka. Beto vwanda kubika bayimbwa, samu na kuvutuka na kuzomba kaka na manima ya kudya na midi. Mpe na yina beto vwandaka sala yawu, mbote, yandi me kwenda na ditoma.

48 Na manima ya mwa ntangu fyoti, ntwenya mosi ya bakala ya kutala ya mbote vutukaka, ya bamvula pene kumi na sambwadi, kieleka na kutala Muklisto ya bakala ya santu. Yandi tubaka, “Yayi kele mpangi ya munu ya bakala.” Yandi tubaka, “Yandi kele ve Jack Mormon mosi. Yandi kele Mormon ya kieleka.”

Mu tubaka, “Wapi faso, mwana?”

Mpe yandi tubaka, “Mu me bakula, ti mpangi ya munu ya bakala ke tuba na munu, ti nge kele profete.”

Mu tubaka, “Ve, tata.” Mu tubaka, “Ya kele ve ti mu kele profete.” Mu tubaka, “Mfumu lakisaka munu ti mambu ke salama.”

49 Yandi tubaka, “Mu kele na ntunga na diboko ya munu ya kibakala ntangu yayi, mu fwana luta na mesa ya kupasula.” Yandi tubaka, “Kasi mpangi ya munu ya bakala me tuba na munu yayi. Mpe mu tubaka, “Kana ya kele mutindu yina, mu kele ve na nsatu ya kupasula.”” Yandi talaka munu mbala mosi na meso, kutala ya kusungama, ya mbote, ya kieleka, yandi tubaka, “Nge tentika maboko ya nge na zulu ya munu. Kana bima yayi kele kieleka, mu ke vwanda ve na nsatu ya kupasula.” Yandi kwendaka na yinzo na mavimpi ya mbote.

50 Mpangi ya bakala yayi, nkundi ya munu ya Muklisto, vwandaka kuzomba na munu, na Phoenix. Yandi tubaka na munu, yandi tubaka . . . Bayankaka ya bana ya babakala yayi kele ya kuvwanda awa na ntangu yayi. Mosi ya bawu mu zaba kele awa. Beto kwendaka na yinzo. Yandi tubaka, “Mpangi Branham, kana Mfumu lendaka lakisa nge vision mpe pesa nge muswa na kutuba na ba-Mormon yayi kaka yina ke salama, yina ke ndimisa bawu, samu ti bawu ke na kusosaka yawu.”

51 Na yawu, mu sambilaka mpe mu sambilaka. Mpe ntangu mu vwandaka vutuka na yinzo, mu vwanda mata, na Kilumbu ya

ntete yina ke landa, na Lumingu, pene ya ngunga ya kumi, Mu vwandaka ya kutelama na kivinga, na manima ya dibuundu na suka yina, mpe vwandaka tala na ngaanda.

⁵² Mpe mu monaka minda ya torche kulezima, to mutindu mosi ya mwinda vwandaka lezima. Mpe mu monaka nkosi yina vwandaka na yinti, mpe—mpe ya vwandaka fyoti mingi samu na munu na kukubula. Mu vwanza zola yawu ve. Mpe ya vwandaka na muntu yankaka yina kubulaka yawu, mpe, ntangu ba salaka yawu, ba kubulaka yawu na munduki mosi ya nene mingi. Ya pasulaka nkosi. Mu me sepelaka ve na mutindu ya kusalamaka.

⁵³ Ntangu mu kumaka na Phoenix, mu tubaka yawu na Mpangi Dawson, mpe Mpangi Mosley. Mu zaba ti yandi kele awa. Mu monaka yandi kilumbu yina, kisika mosi awa. Mpe yandi vwandaka kwenda kuna na munu, yandi mpe kento ya yandi. Mpe mu tubaka, “Nge tala mbote mpe nge mona, ya kele MUTINDU ME TUBA MFUMU. Ya ke salama mutindu yina.”

⁵⁴ Beto vingilaka bampimpa, bampimpa yiya to tanu, beto vwandaka zomba, to bilumbu. Ya kele mpasi na kukwika nkosi na kuvwanda na yinti na mpimpa. Ya salamaka, na kuvutuka na yinzo, ba zibulaka bayimbwa, muzombi yayi, mwana ya bakala ya Mormon yayi. Mpe nkosi kubwaka na nzila, to yimbwa kubwaka na nzila ya nkosi, na kisika, mpe yandi kimaka na zulu ya yinti. Mpe na ngunga ya kumi na mpimpa bawu kwizaka, basisa beto na mbeto. Beto basikaka kuna, mpe kuna vwandaka na nkosi mosi yina na yinti. Na kulezimaka na minda, Mpangi Mosley kubulaka yandi na munduki ya pene makumi yiya na yiya, mutindu pasulaka nkosi na zole. Mpe ya vwandaka kuna, kaka kieleka mutindu ya kutubamaka.

Kilumbu yina landaka, mu kutanaka mfumu ya mikengi ya mfinda ya luyalu, Jack Mormon yankaka. Mu bakaka bana ya babakala yina kintwadi, vutulaka bawu na yinzo na Klisto.

Mu ke tuba na beno, Yandi kele mutindu mosi mazono, bubu yayi, mpe kukondwa nsuka. Nzambi ke siamisa ti Ndinga ya Yandi kele kieleka.

Beno me kuwaka bantu kutuba, “Kumona kele kukwikila.” Ya kele nyonso kieleka ve. Bantu mingi ke monaka mpe bawu ke kwikila kaka ve.

⁵⁵ Bilumbu yina Yesu vwandaka na zulu ya ntoto, samu na yinki bawu zabaka Yandi ve, ti Yandi vwandaka Ndinga ya Nzambi yina me monisama? Samu na yinki bantu bakulaka ve ti Moise tubaka, “Mfumu Nzambi ya beno ke telemisa profete mutindu munu”? Mpe Yandi nungisaka Ndinga nyonso yina Biblia zonzaka ti Yandi ke sala, kasi bawu kwikilaka yawu ve.

⁵⁶ Kasi Nzambi, na konso nsungi, me siamisa ti Ndinga ya Yandi kele kieleka. Yandi ntangu nyonso ke siamisaka Ndinga ya Yandi. Na yina bawu ke tubaka bantangu yankaka, ti, “Kumona

kele kukwikila.” Ya kele kieleka ve. Kasi beto zaba ti Nzambi ke landila kaka na kusiamisaka Ndinga ya Yandi na konso nsungi.

⁵⁷ Beto zaba ti Yandi siamisaka yawu na Adam mpe Eve, ti ntangu Yandi tubaka, “Kilumbu yina beno ke kudia yawu, ya kieleka kilumbu yina beno ke kufwa.” Beto fwana ndima yawu, ti ya kele kieleka. Beto ke kwikila yawu, samu ti Yandi me siamisa yawu na beto, mpe beto zaba ti ya kele kieleka.

⁵⁸ Ntangu yayi beto ke baka kaka bisika yina Nzambi siamisaka Ndinga ya Yandi. Beto baka, mutindu, na bilumbu ya—ya Noé. Nzambi zonzaka na Noé nsangu yina kieleka vwandaka ya kuswaswana na science mpe yina ya ngitukulu. Muntu ve zolaka kwikila yawu. Mvula nokaka ata mbala mosi ve na zulu ya ntoto. Ya kuswaswana na science!

⁵⁹ Ya lendaka vwanda ti bawu vwandaka kuna nsungi ya nene na science kulutila beto bubu yayi, samu ti bawu vwandaka tunga ba-pyramide mpe ba-sphinx, mpe nyonso yina, na bilumbu yina, yina beto lenda tunga ve bubu yayi. Bawu zabaka ngolo mosi, mutindu ya ngolo mosi ya mekaniki, ya lendaka vwanda ya atomique to kima mosi, ti bawu lendaka kunangula matadi ya nene yina, yina beto lendaka sala ve bubu yayi. Kasi bawu salaka bima ya nene ya science. Bawu vwandaka na kima samu na kukeba bamvumbi, samu na kusala yawu kutalana mbote bankama ya bamvula. Beto me zimbisa art yina.

⁶⁰ Yesu tubaka, “Mutindu ya vwandaka na bilumbu ya Noé, mutindu mosi ya ke vwanda na kwizulu ya Mwana ya muntu.” Mpe beto zaba ti beto ke kota na nsungi yankaka ya nene ya science.

⁶¹ Mpe ntangu yayi nsangu yina Noé vwandaka na yawu vwandaka kieleka mingi ya kuswaswana na kundima ya kilumbu yina, na kati ya dibuundu, mpe ya vwandaka mpe kieleka mingi ya kuswaswana na kusosa-sosa ya science. Kasi Nzambi siamisaka ti Ndinga ya Yandi kele kieleka. Nzambi siamisaka ti yina profete yina tubaka vwandaka kieleka.

⁶² Mpe beto ke baka yankaka na mwa ntangu fyoti. Abraham vwandaka profete yankaka ya Mfumu, na yina Ndinga kwizaka. Mpe mu tubaka na yandi, ntangu yandi vwandaka na bamvula makumi sambwadi na tanu, mpe Sarah vwandaka na bamvula makumi sambanu na tanu, ti yandi zolaka kuzwa mwana na nzila ya Sarah. Ntangu yayi, yina vwandaka kubula mosi na muntu ya ntembe. Beno lenda banza, bubu yayi, kima ya mutindu yina ke kusalama mpe na kilumbu yayi, na bisalu nyonso ya beto ya science, mpe babebe-eprouvette yayi yinaba ke zonzila, mpe nyonso yankaka yina? Kasi kiboba ya kento yayi, ntangu yayi na bamvula makumi sambanu na tanu, mpe kiboba ya bakala ya bamvula makumi sambwadi na tanu, kasi Ndinga ya Mfumu kwizaka na Abraham mpe tubaka na yandi ti yayi zolaka salama. Mpe Abraham kwikilaka Nzambi. Ntangu

yayi, ata mutindu Nzambi zonzaka, mpe mutindu kieleka ya vwandaka, Abraham zolaka kwikila yina Nzambi tubaka, samu ya vwanaka kieleka. Ntangu yayi beno tala mutindu muntu yina vwanaka ya kumekama, na kimbangi ya yandi, yina yandi vwanaka kwikila.

⁶³ Muntu mosi yina salaka funguna yina, ti yandi kwikilaka Nzambi, yandi kele muntu mutindu beno kele, ya kuvwanda awa na nokokila yayi. Beto ke kwikila dyaka Nzambi. Beto fwana kwikila ti Ndinga ya Yandi kele Kieleka. Mpe Yandi ke siamisa yawu, ti Yawu kele Kieleka, kana beto ke kwikila kaka yawu.

⁶⁴ Ntangu yayi beno tala disakuba yina Abraham kuzwaka. Kima ya ntete vwanaka mvula ya yandi, bamvula makumi sambwadi na tanu, mpe Sarah vwanaka na bamvula makumi sambanu na tanu. Yandi lutaka ntama nsobolo ya luzingu, menopause. Kukondwa ntembe ti yawu kumanisaka, bamvula mingi na ntuala. Yandi vwanaka zinga na yandi mutindu kento. Yandi vwanaka ndambu mpangi ya yandi ya kento, kukondwa ntembe yandi kuzwaka yandi ntangu yandi vwanaka kaka mwana ya kento ya ntwenya, mpe kwelaka yandi. Mpe yandi kuzwaka bana ve. Yandi vwanaka kieleka kisita. Mpe ntangu yayi beto ke mona ti, samu na kusala yayi, yandi zolaka kukabuka yandi mosi na bantu nyonso yina vwanaka kwikila yawu ve, samu na kunungisa yawu.

⁶⁵ Mu ke zola kutuba ve ti beno fwana kukabuka beno mosi na bantu. Kasi beno fwana kukabuka beno mosi na kutonga nyonso ya ntembe, mpe kuvwanda ntama na yawu. Ntangu bantu ke tuba, “Ah, bima yina ke salamaka ve! Ya kele nkonga ya bantu ya kidi-kidi! Ya kele ve na kima mutindu yina ke salama,” beno kanga kaka makutu ya beno mpe beno kwenda. Beno landa yawu ve.

⁶⁶ Biblia ke tuba ti “Abraham kulembaka ve na nsilulu ya Nzambi, na nzila ya kukondwa lukwikilu; kasi vwanaka na ngolo, vwanaka pesa lukumu na Nzambi.” Ba sobaka nkumbu ya yandi Abram na Abraham, nsobolo ya nkumbu ya yandi salaka nkumbu ya yandi kukuma, “tata ya bayinsi.” Beno lenda banza bakala yina ke zinga na kento ya yandi, cherie ya yandi, ti yandi me zinga na yandi awa bamvula nyonso yayi, mpe ntangu yayi kisika mosi na mvula makumi nana, mpe kento ya yandi mvula makumi sambwadi, mpe kasi ata mwana mosi ve to ata kivuvu mosi ya mwana, kasi ke tuba ti yandi vwanaka “tata ya bayinsi.” Beno lenda banza kutonga ntangu bantu ya yandi vwanaka luta zolaka tuba, “Tata ya bayinsi, awa bana yikwa me kuma na nge ntangu yayi?” Mpe kutonga nyonso yina yandi kuzwaka!

⁶⁷ Kasi Abraham kulembaka ata kisika mosi ve, na kukondwa lukwikilu. Yandi kwikilaka ti Nzambi vwanaka na lenda ya kusala yina Yandi silaka, ti Nzambi zolaka siamisa Ndinga

ya Yandi, ata lutangu ya ke baka. Kasi na kisika ya kulemba konso ntangu, mutindu beto kele ya kukubama na kusala, yandi vwanda kuzwa ngolo ntangu nyonso. “Kana ya me salama ve bubu yayi, mbasi ya ke vwanda kimangu ya kulutila nene, samu ti ya kele kilumbu mosi dyaka.” Yina vwandaka Nzambi, ya vwandaka Nzambi na kati ya Abraham, samu ti yandi zabaka ti Nzambi vwandaka siamisaka kieleka Bandinga ya Yandi nyonso.

Kana bana ya Yandi ke baka kaka Ndinga ya Yandi, samu Yandi kusiamisa Yawu na nzila ya beno! Ya kele kaka mutindu yina Yandi lenda siamisaka Ndinga ya Yandi.

Yandi ke siamisaka Yawu ve na bantu ya kukondwa lukwikilu. Ba lenda siamisaka ve; ba kele bantu ya kukondwa lukwikilu. Kasi, Ya kele ve samu na bantu ya kukondwa lukwikilu. Ya kele ve samu na bantu ya kukondwa lukwikilu.

⁶⁸ Ya kele na yandi yina ke kwikila. Mpe kana Yandi lenda kuzwa muntu yina ke kwikila Ndinga ya Yandi, Yandi ke siamisaka Ndinga ya Yandi na nzila ya beno. Mpe bantangu yankaka kimbevo mpe bima ke salamaka na beto mutindu yina, ti Nzambi lenda siamisaka Yandi mosi.

Beno ke bambuka moyo na muntu ya mpofu yina Yesu talaka? Bawu tubaka, “Nani sumukaka, yandi to tata ya yandi, mama ya yandi?”

⁶⁹ Yandi tubaka, “Na dyambu yayi, yandi to yandi yina ve, kasi ti bisalu ya Nzambi kuzabana.” Beno me mona, ya salamaka na mwana-bakala yina samu ti Yesu kuzwa nkembo. Bantangu yankaka kimbevo kele nsingulu ve, ya kele lusakumunu, ti beto lenda kangimisa lukwikilu ya beto kuna mpe kubokila bima yina kele ve, mutindu ti yawu vwandaka. Nzambi tubaka mutindu yina, mpe Yandi ke siamisaka ti ya kele mutindu yina kana beno lemba ve na yisi ya kumekama.

⁷⁰ Yandi lendaka kuteza Job, mbala mosi, ti yandi zolaka singa Yandi ve na ntwala ya kizizi ya Yandi. Beno tala kumekama na yina Job kulutilaka. Kasi kuna kaka na myelo ya lufwa, yandi tubaka dyaka, “Mfumu me pesa, Mfumu me baka, lusakumunu na Nkumbu ya Mfumu!” Kieleka yandi kwikilaka yawu. Nzambi siamisaka Ndinga ya Yandi na Job. Yandi siamisaka yawu na Abraham. Yandi siamisaka yawu.

⁷¹ Mpe Yandi siamisaka yawu na nzila ya Moise. Mpe ntangu Moise, ntangu mpasi kuteleinaka yandi mingi, Moise vwandaka na yawu na dibanza ya yandi, ti mu banza, ke vwanda kivuukisi, ti mama ya yandi kukondwa ntembe vwanda tuba na yandi ti yandi vwandaka mwana ba vwandaka vingila. Yandi—yandi vwandaka mulongisi ya yandi yina yindulaka yandi na yinzo ya kimfumu ya Pharaon, kukondwa ntembe tubaka na yandi, “Mwana, beto vwandaka sambila ti beto kuzwa luvulusu, mpe beto ke kwikila ti nge kele mwana yina Nzambi ke sadila samu na kuvulusu.” Mpe kuna ntangu yandi . . .

⁷² Beno me mona, yandi kulaka mpe zolaka vwanda mwana ya bakala ya mwana ya kento ya Pharaon, mpe beto ke tala ti yandi zolaka vwanda kibyadi ya kiti ya kimfumu. Mbote, kukondwa ntembe ti ya vwandaka na dibanza ya bawu kuna, ti yandi ke kuma Pharaon yina ke landa, “Mpe ya kele mutindu yandi ke vulusa bantu, na kuvwandaka Pharaon yina ke landa.” Kasi Nzambi vwandaka. . . Kana ya vwandaka mutindu yina, kuna yandi zolaka sala yawu na nzila ya bima, na nzila ya bisalu ya politiki. Kasi Nzambi ntangu nyonso ke salaka ve mutindu yina.

⁷³ Nzambi kele na mitindu ya Yandi mosi ya kusala, mpe Yandi tubaka ti Yandi ke “basisa bawu.” Yandi tubaka na Abraham, “Na manima ya bamvula bankama yiya,” Yandi ke “basisa bawu, na diboko ya ngolo,” Yandi ke “lakisa bidimbu mpe mambu ya ngitukulu.” Na yawu yandi zolaka sala yawu ve mutindu yina, na yawu Abra- . . . Beto ke tala ti Abraham kwikilaka Nzambi, mpe awa kele Moise ntangu yayi ke na kukwikilaka Nzambi.

⁷⁴ Mpe Moise vwandaka tala na nela mosi yina Pharaon vwandaka tala, yandi vwandaka mona bantu mosi. Na yina Pharaon vwandaka tala bawu, mutindu, “Bantu ya kusinga, bantu yina vwandaka na kima ve kasi nkonga ya bafanatiki, samu na Nzambi, mpe Nzambi mosi ya ntoto ya kuyuma yina bawu zabaka kima ve; bawu vwandaka sambila poto mosi yina bawu vwandaka mona ve, ti ya vwandaka ve na kima na yawu. Bawu kele nkonga ya bafanatiki. Mpe bawu vwandaka nkonga ya bampika. Mpe Nzambi ya bawu vwandaka bika bawu kuvwanda bampika, vwandaka siamisa ti Yandi vwandaka ve Nzambi.”

⁷⁵ Mpe kaka na kati-kati ya nyonso, Yandi vwandaka telemisa muntu ya kieleka. Nzambi ke salaka mambu na mutindu ya ngitukulu, kaka kuna na ntuala ya bawu. Muntu ya théologie ve, mulongisi ve, nganga-Nzambi ve, ata mosi ya bantu ya bawu ya santu; kasi kaka muntu mutindu bantu nyonso, yina me butuka samu na kivalu. Mpe Nzambi bokilaka yandi samu na kuvwanda profete ya Yandi, mpe fidisaka yandi kuna. Mpe kima ve na diboko ya yandi kasi nkawa ya kutengama, samu na kutelemina basoda, basoda yina vwandaka na binwanunu bayina nungaka yinza ya muvimba. Kasi na nkawa yina na diboko ya yandi, mutindu Nzambi tubaka na yandi na kusimba nkawa yina na diboko ya yandi mpe yandi ke vulusa Israel, mpe yandi kwendaka kuna mpe salaka yawu samu Nzambi silaka yawu. Wapi mutindu yandi ke sala yawu? “Mu ke vwanda na nge.”

Yandi tubaka, “Lakisa munu nkembo ya Nge, Mfumu. Mu ke zonzaka na mpasi. Mu lenda zonza mbote ve. Mpe mu. . .” Yandi vwandaka na esikize mingi.

⁷⁶ Kasi Yandi tubaka, “Mu ke vwanda na nge.” Mpe ya lombaka kaka nyonso yina. Yandi kwendaka, na kubakaka Ndinga ya

Nzambi. Ata mutindu boma kisalu vwandaka monana, Moise landilaka na kukwikila Nzambi. Mpe Nzambi siamisaka Ndinga ya Yandi, na nzila ya Moise, ti vwandaka kieleka. Samu, ata yina salamaka, Moise vwandaka kaka na Ndinga. Na ntangu ya nzyetelo . . .

⁷⁷ Nzambi tubaka na bawu, kuna na Egypte, mpe, ti Yandi ke vulusa bawu, “Na yinsi ya nsilulu, yinsi ya mbote, ya kifuluka na miliki mpe bwiki.” Mpe ya vwandaka kieleka kuna. Bawu zabaka ve ti ya vwandaka kuna, kasi Yandi tubaka, “Ya kele kuna, mpe mu me pesa beno yawu. Ya kele yimeni ya beno, beno kwenda baka kaka yawu!”

⁷⁸ Mpe na ntoto ya kuyuma, ntangu mingi ya bawu basikaka, bawu vwandaka bina na Kimpeve, ntangu Miryam vwandaka bula tambourin; bawu vwanda kudya mani yina katuka Mazulu; bawu kuwaka Moise kuyimba na Kimpeve; bawu monaka mbote bimangu mpe bidimbu yina salamaka. Kasi ntangu yawu kumaka na kisika ya kumekama, samu na kukwikila Ndinga nyonso ya Nzambi, nsilulu nyonso, bawu kubwaka ve.

Kaka zole ya bawu kwikilaka yawu, yina vwandaka Josué na Caleb. Mpe bawu vutulaka kimbangi ti yinsi vwandaka mbote.

⁷⁹ Kasi, mambu vwandaka, ya kele yina vwandaka kanga bawu. Samu, bawu tubaka, “Beto kele na lenda ve ya kubaka yinsi yina, samu ti bambanza ya bawu kele na bibaka, bangerzi ya bawu—ya bawu—ya bawu kuna. Bangerzi ya bawu ve, kasi bantu ya bawu—ya bawu kele kieleka bakamfumba ya bantu. Beno tala, beto kele mutindu makonko, na ntuala ya bawu.”

⁸⁰ Josué mpe Caleb tubaka, “Beto kele na lenda ya kulutula na kubaka yawu.” Samu na yinki? Nzambi pesaka bawu yawu, ata mutindu nene vwandaka bakamfumba ya bantu. Dibaku vwanda zola tuba kima mosi ve samu na bawu. Nzambi tubaka mutindu yina! Mpe Nzambi siamisaka yawu na nzila ya bawu. Mpe bawu kwendaka kuna mpe bakaka yinsi, mutindu Nzambi tubaka ti bawu ke sala yawu. Yandi siamisaka yawu na bawu.

⁸¹ Ntangu yayi, ntangu bawu kumaka kuna na Ngonda ya yiya, na yina bamaza vwandaka kulumuka na myongo, na kulutaka na mvula ya mpembe ya kifuluka, mpe nyonso yina, mpe ya vwandaka talana mutindu ti Nzambi vwandaka mfumu ya basoda ya mputu, na kutwadisa basoda ya Yandi tii na kisika yina, Yandi kangaka bawu na yinsi ya nsilulu. Mpe na ntangu yina Yandi vwandaka sabukisa bawu, zolaka sabukisa bawu, ya vwandaka ngonda ya kulutula yimbi ya mvula. Ya vwandaka ngonda yina Jourdain vwandaka fuluka mingi na simu ya yawu, vwandaka tiamuka tii na bilanga. Na yina, kana ba zolaka sabukisa bawu, ya zolaka vwanda na été, ntangu ba lendaka luta. Kasi Yandi vingilaka tii bamaza kifulukaka. Yandi ke zolaka kulakisa ti Yandi kele Nzambi. Yandi ke zolaka kusiamisa Ndinga ya Yandi, ata nyonso yina.

82 Beno kipe ve yina dokotolo me tuba, “Nge ke na kufwa na cancer.” Ya kele nyonso yina muntu zaba. Ya lendaka vwanda ti bamaza kele ya kifuluka samu na mosi ya beno, na nkokila yayi. Kasi, beno bambuka moyo, Nzambi salaka nsilulu. Nzambi ke zitisa Ndinga ya Yandi, mpe Nzambi ke siamisa Ndinga ya Yandi. Ya kele Kieleka.

83 Yandi vingilaka tii bamaza kumaka poto-poto, tii ya kifuluka mingi na zulu ya bayintu ya bawu, mpe nyonso yina, mpe kuna Yandi zibulaka nzila. Yandi kwendaka na ntwala ya bawu mpe salaka nzila.

84 Wapi mutindu bawu zolaka kota, na Jéricho, na yina ya vwandaka nyonso ya kukangama? Josué vwanda kukiyufula. Yandi zabaka ti Nzambi twadisaka yandi tii kuna, kitini yina ke landa me tala Nzambi.

85 Kilumbu mosi, na yina yandi vwandaka tambula, na kutalaka bibaka, yandi monaka Muntu ya kutelama na mbele ya Yandi na diboko. Mpe yandi me benda mbele ya yandi mpe me kwenda kutana Muntu yina, yandi tubaka, “Nge kele na nani? Nge kele na beto to Nge kele na mbeni ya beto?”

86 Yandi tubaka, “Mu kele Kapita ya basoda ya Mfumu.” Mpe Yandi tubaka na yandi yinki ya kusala. Mutindu yandi ke bula mpungi mpe kibaka ke kubwa, ti bawu lenda sala nsaka ya kunwanina nzila ya bipusu? Yinki ya zolaka sala na mpungi?

87 Nzambi ke sadilaka mitindu mosi ya pete-pete. Ya kele mutindu yina, bupete-pete ya yawu, ya kele yina ke salaka yawu Nzambi samu na munu. Beto ke mekaka ntangu nyonso na kuzwa kima mosi ya nene, yina ke sala kima mosi, mpe Nzambi . . . organisation mosi ya nene ke baka kima ya mvimba mpe ke mwangisa yawu nyonso. Ntangu, Nzambi ke bakaka muntu ya mpasi, kaka muntu yina Yandi lenda simba na maboko ya Yandi, mpe Yandi ke siamisa Ndinga nyonso yina Yandi tubaka, na nzila ya Yawu. Yandi ke bakaka mwa mitindu mosi ya pete-pete!

88 “Bula mpungi.” Kutimuna ve kibaka, kasi, “Bula kaka mpungi, mpe bibaka ke kubwa. Muingu ya mpungi ke bwisa bibaka.” Wapi mutindu bulawu na dibanza ya nsuni! Kasi Nzambi siamisaka ti Ndinga ya Yandi vwandaka kieleka, samu ti bibaka kubwaka, mosi na zulu ya yankaka. Bawu kwendaka mbala mosi mpe bawu bakaka mbanza.

89 Oh, Nzambi ke zolaka kusiamisa ti Yandi kele Nzambi! Josué zabaka yawu. Kilumbu mosi, mpe na yina yandi vwandaka kuna, mosi ya dyambu ya kulutila ngitukulu yina me salamaka ntete, kukatula lufwa, luzikulu, mpe mvumbukulu ya Yesu Klisto. Na ntangu mbeni . . . Yandi nataka bawu na mvita, mpe basoda ya mutindu na mutindu vwandaka na zulu ya myongo. Yandi nataka bawu na mvita, mpe mwini vwandaka kulumuka. Oh, la la, wapi mutindu ya ntangu ya vwandaka samu na Mfumu ya basoda Josué!

⁹⁰ Beno bambuka moyo, yandi nwanaka bisika nyonso na yinsi, kukondwa kuzwa lupitalu, infirmiere, bande ya kukanga mputa, to kuzwa muntu ya kulwala. Beno tuba na munu kima yina lenda kubula yawu. Yinga, tata. Yandi ata mbala mosi ve kuzwaka balupitalu, ba-infirmiere mpe yandi ata mbala mosi ve kuzimbisaka muntu mosi, ntangu nyonso yina bawu vwandaka tambula na kati ya luzolo mpe Ndinga ya Mfumu. Nzambi siamisaka ti Yandi vwandaka na bawu. Ya kele kieleka. Beno tala ntangu yayi.

⁹¹ Mpe beto ke tala ti Josué zabaka, kana mpimpa kuma, bawu ke kwenda na malembe na bisika mpe ke vukana, mpe—mpe bawu kintwadi mpe bawu ke sala mukangu yankaka ya nene ya basoda, mpe yandi ke kuzwa ntangu mosi ya mpasi mingi na bawu kilumbu yina ke landa. Yandi zabaka ve yinki ya kusala, na yawu yandi talaka na zulu na Nzambi. Yandi vwandaka na nsatu ya kisadisi, mpe yandi vwandaka zola ti mwini kubasika. Na yawu yandi tumaka kaka mwini na kubasika, mpe . . . yandi tubaka “na ngonda na kubasika na Ajalon,” ti bawu kuningana ve tii yandi ke tuma yawu. Mpe ngonda na mwini kubasikaka bangunga makumi zole na yiya, na yina Josué vwandaka nwana mvita mpe nungaka mbeni, samu ti yandi vwandaka na kati ya nzila ya kisalu. Yandi vwandaka na muswa ya kusala yawu, samu ti yandi vwandaka tumama na lutumu ya Nzambi.

⁹² Mpe ntangu nyonso yina beno ke vwanda na kati ya nzila ya kisalu, ke zitisa Ndinga ya Nzambi, na kusalaka kaka yina Yandi tubaka na kusala, ke tambula na bantumunu ya Nzambi, beno kele na muswa ya kutuba na mongo yina, “Katuka awa!”

⁹³ Nzambi ke zitisaka Ndinga ya Yandi. “Kana beno tuba na mongo yayi, ‘Katuka awa,’ beno tula ntembe ve na kati ya ntima ya beno, kasi beno kwikila ti yina beno me tuba ke salama, beno lenda kuzwa yina beno me tuba.” Yesu tubaka yawu, na Santu Marc 11:22. Ya kele Kieleka. Mu zaba ti ya kele Kieleka. Ya kele Ndinga ya Nzambi, mpe ya ke siamisa ti ya kele Kieleka. Beto ke vwandaka kaka na boma bantangu yankaka. Beto ke kuma na kisika yina, beto ke vwanda na boma ti Yandi ke zitisa ve Ndinga yina. Yandi ke zitisa Ndinga yina. Yandi tubaka ti Yandi ke sala yawu. Ntangu yayi, beto ke mona ti ya kele kieleka. Yandi siamisaka yawu.

⁹⁴ Esaie pesaka profesu, kilumbu mosi, ya vwandaka kima yina salamaka ntete ve; yina salamaka ntete ve na ntwala, mpe ata mbala mosi ve tuka. Yandi tubaka, “Mwense ke kuzwa kivumu.” Beno lenda banza kento, kukondwa kuzaba bakala, ke kuzwa mwana? Esaie tubaka, “Mwense ke kuzwa kivumu.”

Mpe Nzambi salaka mwense kuzwa kivumu, samu na kusiamisa Ndinga ya Yandi kieleka. Yandi siamisaka Ndinga ya Yandi, samu ti mwense kuzwaka kivumu mpe yandi butaka Mwana.

⁹⁵ Ntangu yayi, Ndinga yina kumaka nsuni, beno tala yina Yawu salaka. Ntangu Mwana yina butamaka, Yandi vwandaka Ndinga Yandi mosi. “Na mbandukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Mpe Ndinga kumaka nsuni mpe zingaka na kati-kati ya beto.”

⁹⁶ Yandi vwandaka Ndinga ya moyo yina. Yandi siamisaka ti Yandi vwandaka Ndinga yina ya moyo. Yandi tubaka na milongisi yina ya kilumbu yina, “Nani lenda fundisa Munu na disumu?” *Disumu* kele “kukondwa lukwikilu.” “Nani lenda tuba na Munu ti mu kele muntu ya kukondwa lukwikilu? Ndinga nyonso yina me sonama na Munu, me nungama.” Bansamununu sambwadi ya nsuka ya luzingu ya Yandi kunungamaka na bangunga sambwadi ya nsuka, na kulunsi. Nyonso yina sonamaka na Yandi, kusalamaka, samu ti Yandi vwandaka Ndinga. Yandi siamisaka ti Yandi vwandaka, vwandaka. Yandi belusaka bambevo. Yandi vumbulaka bantu ya kufwa. Yandi nungaka lufwa, difelo, mpe ntoni. Yandi siamisaka ti Yandi vwandaka Ndinga.

Beno tala dyambu yayi awa na yinzo ya Jairus. Yandi vwandaka. . . Yandi tubaka na bawu kieleka. Beto ke mona Yandi mutindu Yandi ke sabuka mubu. Yandi ke kwiza na kati.

⁹⁷ Ya vwandaka na mwa kento mosi na zulu ya mongo, yina manisaka mbongo ya yandi nyonso na minganga. Kukondwa ntembe, minganga salaka nyonso yina bawu zabaka mutindu ya kusala, samu na kupesa mavimpi ya mbote na kento yina; na kutala minganga vwandaka ba-Hebreu, mpe yandi vwandaka kento ya Hebreu, na yawu bawu salaka nyonso bawu lendaka samu na mpangi ya bawu ya kento. Ata ti, bawu vwandaka ve na kima mosi ya kukanga menga yayi, yina vwandaka, mu banza, ntangu ya menopause mpe menga ya yandi vwandaka basikaka mingi tii yandi. . . kima ya fyoti vwandaka me lemba mingi ti yandi lendaka na mpasi kutambula dyaka na bisika. Mpe yandi kuwaka yina me tadila Yesu. Mpe na ntangu yandi monaka mwa masuwa ya fyoti kukwenda na yisi ya ba-saule, yandi kwendaka samu na kuzaba.

⁹⁸ Mingi ya bantu yina vwanda tongaka Yandi vwandaka ya kutelama kuna. Mpe bubu yayi dyaka bantu ke tonga Yandi. Kana bawu zabaka Nani Yandi vwandaka, bawu zolaka tonga Yandi ve. Kasi bawu vwandaka bantu vwandaka tonga Yandi samu ti bawu zabaka ve Nani Yandi vwandaka.

Mpe ya kele mutindu na Nsangu bubu yayi, babakala mpe bakento mingi ya mbote ke tonga Yayi samu ti bawu zaba ve yinki Yawu kele.

⁹⁹ Yesu tubaka, “Kana beno zabaka Moise, beno zolaka zaba Munu. Moise zonzilaka na Munu. Bantu mingi ya nene zolaka kumona kilumbu yayi. Kana Mu ke sala ve bisalu ya Tata ya Munu, na yina beno kwikila Munu ve. Mu kele na mbangi ya

nene,” Yandi tubaka, “kulutila yina ya Jean, samu na bisalu yina Mu ke sala, ke siamisa ti Tata keke na Munu.” Yandi vwandaka na bisalu ya kulutila nene, samu Yandi vwandaka ya Kuzabana. Jean kuzabanaka mpe, mutindu ndinga ya muntu ke boka na ntoto ya kuyuma. Kasi ntangu Yandi kwizaka, Yandi vwandaka profete yina Moise tubaka ke telama.

Mutindu mu tubaka nkokila yankaka yina, Yandi kwizaka na bankumbu tatu; nkumbu ya Mwana ya Nzambi, Mwana ya muntu, mpe Mwana ya David.

¹⁰⁰ Ntangu Yandi vwandaka na zulu ya ntoto awa, mbala ya ntete, Yandi vwandaka Mwana ya muntu. Yandi zolaka vwanda ve Mwana ya Nzambi na ntangu yina; Yandi ata mbala mosi ve samunaka yawu. Yandi tubaka ti Yandi vwandaka “Mwana ya muntu.” Ntangu muntu nyonso vwandaka yufula Yandi, Yandi tubaka, “Beno ke mona Mwana ya muntu; Mwana ya muntu.” Ntangu yayi, “Mwana ya muntu” keke *profete*. Yandi zolaka kwiza mutindu yina, samu, Masonuku, Yandi lenda ve kukwiza na mutindu yankaka na Masonuku.

¹⁰¹ Ya keke samu na yina, bubu yayi, ti Nsangu ya beto—ya beto ya ngunga yayi lenda kwiza ve na nzila ya ba-théologien mpe théologie, ya fwana vutuka na kima mosi yina yawu silaka na kusala. Ya fwana vwanda mutindu yina.

¹⁰² Na yina beto ke tala ti, na kati ya Muntu yayi, Yandi zolaka vwanda profete. Mwana ya Nzambi ve kuna, Yandi zolaka vwanda Mwana ya muntu. Yehowa Yandi mosi bokilaka bapofete, Jérémie mpe bayankaka, “Mwana ya muntu.” “Ntangu beno ke mona Mwana ya muntu. . . .” “Nani keke Mwana ya muntu?” bawu landilaka na kuyufula.

¹⁰³ Na yina, Yandi sadilaka kisalu ya Yandi mutindu Mwana ya muntu. Na manima Yandi sadilaka kisalu ya Yandi ntangu yayi mutindu Mwana ya Nzambi. Nzambi keke Mpeve, mpe ntangu yayi awa Yandi sadilaka na nzila ya Bansungi ya Dibundu, mutindu Mwana ya Nzambi. Ntangu yayi, na Millenium, Yandi ke vwanda Mwana ya David, ntangu Yandi ke vwanda na kiti ya kimfumu ya David. Yandi ke vwanda kibyadi ya kiti ya kimfumu, Mwana ya David. Mwana ya muntu, Mwana ya Nzambi, Mwana ya David, mpe ya keke Muntu mosi ntangu nyonso.

¹⁰⁴ Kaka mutindu Tata, Mwana, mpe Mpeve-Santu; kisalu ya Nzambi. Yandi vwandaka Nzambi Tata, na manima Yandi kumaka Nzambi Mwana, ntangu yayi Yandi keke Nzambi Mpeve-Santu. Banzambi tatu ve; Nzambi mosi, na mitindu tatu ya kumonisama, binama tatu ya Nzambi mosi.

Ntangu yayi beto ke tala, mpe na ngunga yayi yina beto ke na kuzinga ntangu yayi, Nzambi ke zitisaka Ndinga ya Yandi kaka mutindu mosi Yandi salaka ntete.

¹⁰⁵ Beto ke tala ti Yandi sabukaka mubu. Kento yayi vwandaka kwikila na Yandi, ya vwandaka na kima na kati ya yandi

bandaka na kubula. Yandi vwandaka na ata Disonukwa samu na yawu, ata Disonukwa dyaka vwandaka na Josué na kutelemisa mwini, kasi yandi kwikilaka na ntima ya yandi ti Yandi vwandaka Mwana ya Nzambi. Na yawu yandi tubaka, “Kana mu lenda simba kaka kinkuti ya Yandi, mu ke beluka.” Na yawu yandi fyetamaka na kati ya nkonga ya bantu tii yandi simbaka kinkuti ya Yandi, mpe menga kangamaka.

¹⁰⁶ Na yina, Yandi talaka na zulu ya bantu, samu na kuzaba nani simbaka Yandi. Kukondwa ntembe, ya vwandaka na muntu. Yandi telamaka. Bantu nyonso vwandaka fyeta Yandi; mpe bayankaka vwandaka moke Yandi, bayankaka vwandaka seka Yandi; nganga-Nzambi vwandaka telama ntama mpe vwanda yufula Yandi, mpe bisyelo, mpe nyonso. Kasi ya vwandaka na bayankaka yina vwandaka kwikila na Yandi. Mpe, mpe na manima ya mwa ntangu fyoti Yandi sikamaka, na mbala mosi, me baluka, me tuba, “Nani me simba Munu?”

¹⁰⁷ Bayankaka ya bawu tubaka, “Kasi, Mulongisi!” Mu banza ti ya vwandaka Pierre yina tubaka, “Kasi, bantu nyonso ke na kufyetaka Nge. Kasi, nani me ‘simba’ Nge? Kasi, bantu nyonso ke na kusimbaka Nge!”

Yandi tubaka, “Kasi Mu ke mona ti ngolo me basika na Munu.” Yandi kumaka ya kulemba. Ya vwandaka mutindu mosi ya kusimba ya mutindu yankaka.

¹⁰⁸ Kana beto lendaka mona kaka yawu, mpangi ya bakala, mpangi ya kento! Kana beno lenda simba Yandi na mutindu yankaka ya kusimba! Oh, bambevo, mu ke na kukubama samu na kusambila samu na beno, kaka na mwa ntangu fyoti. Mu ke kwikila ti mu kele na Mpeve-Santu, Mpeve-Santu ya kulutila ve yina kele na beno ntangu yayi kuna, yina kele na babakala yayi awa. Mpeve-Santu mosi, kasi ya kele lutumu ya Nzambi; mpe kana beno ke kwikila ti ya kele lutumu ya Nzambi, na kusambila samu na bambevo, mpe kutentika maboko na zulu ya bawu, mpe kubasisaka bampeve ya yimbi, mpe bansilulu yina Yandi salaka, ya ke vwanda kima mosi na beno. Beno ke kuzwa yina beno ke lomba, kana beno lenda kwikila yawu.

“Nge lenda kwikila ti Mu lenda sala yayi?” Yesu tubaka.

¹⁰⁹ “Yinga, Mfumu, mu ke kwikila,” tubaka bakala yina na mwana ya épilepsie, “Mu ke kwikila ti Nge kele Mwana ya Nzambi yina zolaka kwiza na yinza.” Ntangu yayi, beto zaba ti kaka nkadulu ya mutindu yina lenda nata bandandu.

¹¹⁰ Ntangu yayi, na nswalu, beto banza na Yandi mwa ntangu fyoti, awa Yandi kele na nzila ya Yandi kuna. Nganga-Nzambi mosi ya fyoti me kwiza kuna, kukondwa ntembe kasi ti mwa mukwikidi yina vwandaka mukwikidi ya ndilu.

¹¹¹ Ya kele na mingi ya bawu na yinza bubu yayi, mwa mikwikidi ya ndilu. Bawu zola kukwikila Yawu. Bawu ke zola kukwikila ti Mpeve-Santu kele Kieleka. Bawu zola kukwikila

ti yayi ke mouvement ya bantumwa, mutindu Nzambi silaka na bilumbu ya nsuka Yandi ke mwangisa Mpeve ya Yandi. Beto . . . yandi zola kukwikila na Malachie 4, ti Yandi silaka, na bilumbu ya nsuka Lukwikilu ya ntete ya pentecote ke vutuka dyaka na—na dibuundu.

112 Malachie 4 ke tuba yawu. “Tala, mu ke fidisa nge Elie na kilumbu ya nsuka,” ya kele kieleka, “mpe yandi ke vutula dyaka Lukwikilu ya bana na batata,” beno me mona, “Lukwikilu ya batata na bana, mpe.” Beno me mona, ya fwana vwanda.

Beno ke tuba, “Mbote, yina vwandaka Jean Baptiste.” Ve, ve.

113 Jean Baptiste vwandaka Malachie 3. Ya kele kieleka. Matthieu 11 ke tuba yawu, “Kana beno lenda kuzwa yawu, yayi kele na yandi ba ke zonzila, ‘Tala, Mu ke fidisa muzabisi ya Munu na ntuala ya Munu.’” Ya kieleka, ya vwandaka Elie. Yesu ke tuba ti ya vwandaka. Kasi Elie ya Malachie 4 ve, ata fyoti ve.

114 Samu ti, “Na mbala mosi na manima ya Nsangu yina, ntoto fwana kuyokama na tiya, mpe bantu ya kudedama ke tambula na zulu ya bambombi ya bantu ya yimbi.” Na yawu ya salamaka ata mbala mosi ve na ntangu ya Jean. Beto fwana kuzwa Nsangu yina ke vutuka na ngolo mpe ke basisa bantu na bankadulu nyonso yayi ya ba-denomination, samu na kuvutuka na Lukwikilu ya kieleka, ya ntete ya pentecote. Mpe beto ke na kumona yawu kusalama, ya kele kunungisa ya Masonuku yina fwana salama. Masonuku nyonso fwana kunungama. Yikwa dyaka beto lenda baka, ya ke lomba munu ntangu mingi dyaka na ntangu yina me bikana na munu ntangu yayi, samu na kulakisa beno. Kasi beno ke bakula bima yayi, ti ya fwana salama kaka kieleka mutindu yayi, na bana ya Abraham, kaka mutindu Yandi silaka.

115 Beto ke mona Yesu kukwenda kuna ntangu yayi samu na kubelusa mwana ya kento yina. Samu, tata, mwa mukwikidi ya ndilu yina, kima kumaka na kisika yina yandi zolaka zaba Yesu, samu, dokotolo bikaka yandi. Mpe yandi bakaka mwa yimpu ya yandi ya ndombe mpe kwendaka kuna samu na kutala kana yandi lendaka tala Yesu. Beno me mona, Yandi kele kaka ntangu nyonso kuna ntangu beno kele na nsatu ya Yandi. Yandi talaka kaka Yandi kubelama na simu.

116 Mpe yandi tubaka, “Kwiza na mwana ya munu ya fyoti ya kento, tentika maboko ya Nge na zulu ya yandi, mpe yandi ke beluka.” Yandi tubaka, “Yandi ke na kufwa. Yandi kele kaka mwana kele na munu.” Yandi tubaka, “Yandi kele na bamvula kumi na zole. Beto kele na mwana yankaka ve. Kento ya munu mpe munu,” mu banza, “ke na kununa. Mpe yayi kele kaka mwana yina kele na beto, mpe yandi ke na kufwa. Mfumu, mu ke kwikila Nge. Kana Nge lenda kwiza tentika maboko ya Nge na zulu ya yandi, yandi ke beluka.”

Beno me mona, yinki yandi zabaka? Yandi zabaka ti Ndiringa ya Nzambi yina kumonisamaka na kati ya Muntu yayi.

117 Kaka mutindu Nicodeme tubaka, “Labi, mulongisi, beto zaba ti Nge kele mulongisi me katuka na Nzambi. Beto zaba yawu. Ba-Pharisien zaba yawu.” Samu na yinki bawu tubaka yawu ve? “Muntu ve lenda sala bima yina Nge ke salaka, kana ti Nzambi vwanda na Yandi. Beto zaba ti Nge me katuka na Nzambi.”

118 Awa beto ke tala ti Jairus kwikilaka kima mosi. Yandi tubaka, “Kwiza tentika maboko ya Nge.” Yandi zabaka ti Nzambi vwandaka na kati ya Yandi. “Tentika maboko ya Nge na zulu ya mwana ya munu. Ata ti yandi ke na kufwa, yandi ke zinga.”

119 Yandi tambulaka kaka na Yandi. Mpe na yina yandi vwandaka kwenda, awa me kwiza munati nsangu yina katukaka yinzo, mpe yandi tubaka, “Kukwamisa Yandi ve, kukwamisa dyaka ve Mulongisi. Mwana ya kento, me kufwa, yandi me kufwa ntama mingi ve. Yandi me kwenda.”

Yesu balukaka na Jairus, tubaka, “Mu tubaka ve na nge, ‘Kana nge kwikila kaka, nge ke mona nkembo ya Nzambi?’ Kana nge kwikila kaka yawu!”

120 Yandi kotaka na kivinga, mpe kuna bawu vwandaka, bawu nyonso vwandaka na kyadi mpe vwandaka dila, vwandaka dila na ngolo, kaka mutindu bantu nyonso zolaka sala. Mwana mosi ya fyoti ya kento ya mbote, mwana ya kento ya pasteur, kufwaka, mpe ba katulaka yandi na yinza yayi. Mpe kukondwa ntembe yandi kufwaka bangunga, mpe kuna bawu tulaka yandi na kiti ya bakuse, mpe bawu kubamaka na kukeba mvumbi ya yandi, mu banza, mpe kutula yandi na lweka, mpe na kuzika.

Na yina beto ke mona ti Yesu kotaka na yinzo. Bawu nyonso vwandaka dila na ngolo. Yandi tubaka, “Ngemba na beno.” Yandi tubaka, “Yandi me kufwa ve, kasi yandi kele ya kulala.”

121 Ntangu yayi beno lenda banza yina bawu banzaka? “Kasi, muntu yayi beto zaba, ntangu yayi. Beto me bakula ti Yandi kele mwana ya makangu. Mpe beto kuwaka ya Yandi, bansamununu nyonso ya Yandi ya mpamba yina Yandi salaka. Mpe ntangu yayi beto me zaba ti nganga-Nzambi kele na foti ve, ‘muntu yayi kele kilawu,’ samu ti beto zaba ti yandi me kufwa. Dokotolo me tuba yandi me ‘kufwa,’ mpe yandi yina kuna. Yandi me kwenda, mpe beto zaba ti yandi me kufwa.” Bawu vwandaka tuba, bawu vwandaka seka Yandi, na bampova yankaka, bawu nyongisaka Yandi, na kutongaka Yandi.

122 Kasi Yandi tubaka ti yandi vwandaka ve ya kufwa. Kaka yina ya ke lomba. “Yandi kele ya kulala.” Ata lutangu ya bantu vwandaka tonga, Yandi ke siamisa Ndinga ya Yandi! Yandi basisaka bawu nyonso na yinzo, fidisa bantu nyonso ya kukondwa lukwikilu ntama. Yandi bakaka Pierre, Jacques, mpe Jean, mikwikidi, bambangi tatu, mpe tata mpe mama, me kota mpe me simba mwana ya kento yina na diboko, mpe zonzaka

na ndinga yina bokilaka moyo ya yandi na kuvutuka kisika mosi kuna na Seko. Mpe mwana ya kento zingaka.

123 Yinki Yandi salaka? Yandi siamisaka Ndinga ya Yandi. Yandi siamisaka yina Yandi tubaka. Yandi vwandaka ve ya kufwa. Yandi vwandaka ya kulala. Ntangu yayi beto ke tala, na kusalaka yayi, na kubakulaka, mpe Yandi siamisaka kima yankaka kuna. Ntangu yayi Yandi siamisaka ti Yandi vwandaka Nzambi. Yandi monisaka ti Yandi zabaka na ntwala nyonso. Beno tala yina Ndinga ya Yandi tubaka ntangu yayi. “Yandi me kufwa ve, kasi yandi kele ya kulala.” Beno me mona, yandi vwandaka me kufwa ve, na kubanda. Yandi vwandaka ya kulala. Yandi lakisaka luzabu ya Yandi ya nyonso na ntwala. Ntangu yayi, ya lenda vwanda ti mingi ya mwa bantwenya ya bakento kufwaka na suka mosi yina, kasi yandi yayi vwandaka ya kufwa ve. Yandi vwandaka ya kulala, mutindu Lazare vwandaka. Mpe Yandi bokilaka yandi na kubasika na mpongi yina, samu ti yandi vwandaka ve ya kufwa.

124 “Mpe yandi yina ke kwikila na Munu, ata ti yandi me kufwa, yandi ke zinga dyaka; Mpe yandi yina ke zinga mpe ke kwikila na Munu, yandi ke kufwa ata mbala mosi ve.” Kaka bayina kele na Buku ya Luzingu ya Mwana-dimeme, bayina Yandi vulusaka ntangu Yandi kufwaka, ya kele bayina Yandi ke bokila na kubasika na mpongi yina, na kilumbu yina, bayina kele ya kukindisama na ngolo ya Yandi, bayina kele na ngolo ya mkindusulu na kati ya bawu. Mpe mutindu mu tubaka mazono na nkokila; ata na manima ya lufwa ya Élisée, mpe ti mikwa ya yandi vwandaka ya kulala na kati ya ntoni, ngolo ya nkindusulu yina vwandaka dyaka na mikwa ya yandi.

125 Kieleka, Yandi siamisaka ti Nani Yandi vwandaka. Ntangu yayi beto ke mona dyaka, mutindu mosi, Yandi siamisaka mpe, ti, na Hebreux kapu 4 mpe nzila ya 12, Yandi siamisaka ti Yandi vwandaka Ndinga ya Nzambi. Kieleka Yandi salaka yawu. Beno tala yina Yandi salaka. Hébreux, 12, Hébreux 4:12 ke tuba ti, “Ndinga ya Nzambi kele ya kulutila ngolo, ngolo mingi kulutila mbele ya meno zole, mpe—mpe Yawu kele kaka Muswasikisi ya mabanza mpe ya bansatu ya ntima.” Beno tala mbote mwa ntangu fyoti awa.

126 Ntangu Yandi bandaka ntete ministele ya Yandi, na manima Yandi kwizaka samu na kulakisa ti Yandi vwandaka Ndinga, ntangu Yandi basikaka na ntoto ya kuyuma na mpukumunu ya Yandi, kuna vwandaka na nuntu na nkumbu Pierre, nkumbu ya yandi vwandaka Simon na ntangu yina. Mpe yandi kwizaka na Yesu na mpangi ya yandi ya bakala, André. Mpe kaka na ntangu yandi kwendaka kuna na Ntwala ya Yesu Klisto, Yesu tubaka, “Nkumbu ya nge kele Simon. Mpe tata ya nge vwandaka Jonas. Kubanda ntangu yayi ba ke bokila nge Pierre.” Yina ke siamisa ti Yandi vwandaka Ndinga, samu ti Ndinga kele Muswasikisi ya mabanza mpe ya bansatu ya ntima. Yandi vwandaka Ndinga.

¹²⁷ Philippe monaka yayi kusalama. Yandi kwendaka na lweka yankaka ya mongo, yandi kwendaka kilumbu mosi, mpe vutukaka. Mpe yandi nataka na yandi nkundi mosi na nkumbu ya Nathanael. Mpe yandi tubaka, “Bima yayi ke na kusalamaka ya kieleka. Moise tubaka ‘Mfumu Nzambi ya beto ke telemisa Profete’ mutindu yandi, mpe beno tala Muntu yayi. Na yina, Yandi tubaka na Simon nani yandi vwandaka, mpe nani tata ya yandi vwandaka, mpe beto zaba ti yina Yandi tubaka kele kieleka. Samu ti, Nzambi tubaka yawu na kati ya Ndinga, mpe awa ya me siamisama ti Yandi zolaka sala mutindu yina, mpe yina ke siamisa ti ya kele Mesiya.”

Mpe ntangu yandi kwendaka na Ntwala ya Yandi, Yesu tubaka na yandi, yandi tubaka, “Beno tala Israélite, na yina luvunu kele ve.”

Yandi tubaka, “Rabbi, wapi ntangu Nge me zaba munu?”

Yandi tubaka, “Ntete Philippe kubokila nge, ntangu nge vwandaka na yisi ya yinti, Mu monaka nge.” Yandi siamisaka Ndinga ya Yandi. Yandi siamisaka Ndinga ya Nzambi. Yandi salaka yawu.

¹²⁸ Kento yina na dibulu ya maza, ntangu yandi vwandaka. . . Mbote, Yandi lombaka yandi na kubika Yandi kuzwa maza ya kunwa na mbungu yina yandi vwandaka teka maza na dibulu, mpe yandi tubaka, “Ya kele kikalulu ve samu na beno ba-Juif na kulomba na beto bakento ya Samarie mutindu ya kima, samu ti beto ke wisana ve.”

Yandi tubaka, “Kasi kana nge zabaka na Nani nge ke na kuzonza, nge ke lomba Munu maza ya kunwa.”

Yandi tubaka, “Dibulu ya maza kele mudindu.”

Mpe disolo, na yina ya vwandaka landila, na nsuka Yandi talaka yina vwandaka mpasi ya yandi. Mpe Yandi tubaka, “Kwenda bokila bakala ya nge, mpe beno kwiza awa.”

Yandi tubaka, “Mu kele na bakala ve.”

Yandi tubaka, “Nge me tuba kieleka, samu ti nge vwandaka na tanu, mpe yandi yina ke na kuzingaka na nge ntangu yayi kele bakala ya nge ve.”

¹²⁹ “Mbote,” yandi tubaka, “Tata, mu ke mona ti Nge kele Profete.” Kento. . . “Beto vwandaka ve na mosi na kati ya bamvula nkama yiya, beno zaba.” Yandi tubaka, “Mu ke mona ti Nge kele profete. Samu, beto zaba ti ntangu Mesiya ke kwiza, yandi yina ba ke bokila Klisto, ntangu Yandi ke kwiza, Yandi ke tuba na beto bima ya mutindu yayi. Yina ke vwanda kidimbu ya Yandi.”

Na yina Yandi tubaka, “Mu kele Yandi yina ke zonzaka na nge,” Yandi siamisaka Ndinga ya Yandi. Yandi. . . beto ke siamisa yina Yandi tubaka kele. Yandi vwandaka Mesiya, Mwana ya Nzambi.

¹³⁰ Ntangu yayi beto ke mona, mpe, ti mwa kento yayi yina vwandaka basika menga, yina simbaka kinkuti na Yandi, ti siamisaka mpe na yandi ti Yandi vwandaka Ndinga ya Nzambi.

¹³¹ Ntangu yayi beno bambuka moyo, na nkokila yayi, Yesu tubaka . . . Mpe, na Hebreux, ya 1, Hébreux kapu ya 3, mu banza ya kele, Yandi tubaka ti, “Yandi ntangu yayi kele Nganga-Nzambi ya Ntete,” na nsungi yayi beto ke na kuzingaka ntangu yayi, “Nganga-Nzambi ya Ntete ya kuvwanda na Kimfumu ya Nzambi, na Mazulu, yina lenda kusimbama na masumu ya beto.”

Hebreux 13:8 ke tuba, “Yandi kele mutindu mosi, mazono, bubu yayi, mpe kukondwa nsuka.” Yandi kele Nzambi mosi yina Yandi vwandaka kuna. Yandi kele mutindu mosi na nkokila yayi.

¹³² Santu Jean 14:12, Yandi tubaka, “Yandi yina ke kwikila na Munu, bisalu yina Mu ke sala yandi mpe ke sala yawu. Yandi ke sala ya kulutila yayi, samu Mu ke kwenda na Tata ya Munu.” Beno me mona? “Yandi yina ke kwikila na Munu, bisalu yayi Mu ke sala yandi mpe ke sala yawu.”

¹³³ Na Matthieu 28, Yandi tubaka, “Mwa ntangu fyoti mpe yinza ke mona dyaka Munu ve, kasi beno ke mona Munu, samu mu ke vwanda na beno tii na nsuka ya yinza.”

¹³⁴ Yesu Klisto kele mutindu mosi mazono, bubu yayi, mpe kukondwa nsuka. Yandi me telama, na nkokila yayi, samu na kusiamisa Ndinga ya Yandi. (Ntangu ya munu me kwenda.) Kasi Yandi siamisaka ti Yandi lenda. Yandi siamisaka Ndinga ya Yandi kuna, yina Yandi silaka samu na kilumbu yina. Yandi siamisaka bampova ya Esaie. Yandi siamisaka bampova ya Noe. Yandi siamisaka bampova ya Moise. Yandi siamisaka bampova ya mosi na mosi ya baprofete.

¹³⁵ Yandi silaka ti na kilumbu yayi, kilumbu yina beto ke na kuzingaka, ti yinza ke vwanda na nkadulu ya Sodome, bahomosexual. Beno tala kaka yawu na yinza bubu yayi, bisika nyonso na yinza kisika mu ke zyetaka; kaka awa ve, bisika nyonso. Ya kele mpasi mingi. Na Suede, bantwenya ya babakala mpe ya bakento ke salaka nsaka ya ski, kukondwa bilele. Mpe bawu na Allemagne mpe na France, mpe bisika nyonso yankaka, ya kele kaka na kutala mutindu mosi ya bipumbulu yina kele na beto awa na Etats-Unis. Ya kele nsungi. Munu, kana mu kuzwa siansi ya kuvutuka, mu ke zola kuzonza na zulu ya mwa bima ya profesi, na beno, samu na kulakisa beno ti, nsungi yina beto ke na kuzinga. Biblia ke tuba yawu, “Bana ke yala bibuti ya bawu.” [Kisika ya mpamba na bande—Mu.]

¹³⁶ . . . Ndinga. Kasi, bambuka moyo, Abraham vwandaka na nkuna, ya vwandaka nkuna ya Isaac. Yandi kuzwaka bankuna yankaka na manima ya lufwa ya Sarah. Mpe yandi vwandaka na bamvula nkama mosi na makumi yiya na tanu, yandi kwelaka kento yankaka, yandi butaka bana babakala sambwadi na

ngaanda ya bana ya bakento, samu ti Nzambi balulaka yandi na ntwenya ya bakala na yina yandi vwandaka na bamvula nkama. Yandi vwandaka dyaka kaka na bamvula makumi yiya na tanu, na yina yandi . . . Beto zaba yawu. Mu longaka yawu na beno awa na Californie, bamvula me luta.

¹³⁷ Mpe ntangu yayi beto ke bakula ti Nkuna ya Abraham vwandaka ve nkuna landila kuvukana ya bakala na kento na nzila ya Sarah, yina vwandaka Isaac, yina salaka yinsi, kasi Nkuna ya kimfumu vwandaka na nzila ya nsilulu, ya vwandaka Yesu Klisto. Mpe na nzila ya Nkuna yina, Yandi telemisaka Nkuna ya kimfumu. Oh, la la! Ntangu yayi beto kele kinganga-Nzambi ya kimfumu, yinsi ya kimfumu, yinsi ya santu, na kupesaka lukumu na Nzambi, munkayulu ya bikoba ya beto ke pesa lukumu na Nkumbu ya Yandi. Nzambi siamisaka Ndinga ya Yandi, Yandi mwangisaka Mpeve-Santu na zulu ya beto.

¹³⁸ Yandi tubaka, “Mutindu ya vwandaka na bilumbu ya Sodome, mutindu mosi ya ke vwanda na kilumbu yina Mwana ya muntu ke monisama.” Ntangu yayi beno me tala? Kubanda Mwana ya Nzambi, kaka ntete Yandi kuma Mwana ya David, Yandi ke monisama dyaka Yandi mosi mutindu Mwana ya muntu. Beno me tala Masonuku?

¹³⁹ Samu, Yandi ntangu nyonso ke salaka, Yandi ata mbala mosi ve me salaka kima mosi kana ti Yandi kuzabisa yawu na bisadi ya Yandi baprofete. Ya kele kieleka. Ya kele yina vwandaka nsilulu ya Yandi. Beno me mona? Yandi ata mbala mosi ve me salaka kima mosi . . . Nzambi lenda vuna ve. Yandi ke monisaka yawu ntangu nyonso, na ntete, na ntwala Yandi sala yawu.

¹⁴⁰ Beno tala kisika beto kele ya kuvwanda bubu yayi. Beno tala kisika beto kele. Mosi na mosi ya beno ke ndima beto kele na Sodome ya malu-malu. Beno zaba ti yinsi yayi ke vingilaka ve. Ya kele . . . na manima ya bivuvu; ya kele ve na mpulusu me bikana samu na yinsi yayi to yinsi yankaka. Beto kele na manima ya yawu ntangu yayi. Baprofesi yina ba pesamaka samu na yayi, me salama. Nzambi ke na kubukaka, samu na kuzwa mwa dimeme ya nsuka yina kisika nyonso yandi kele. Bawu nyonso ke kota, kilumbu mosi. Beto me kuma na ntangu ya nsuka. Beno tala, landila ntelamanu.

¹⁴¹ Mu ke lomba na beno, kaka mutindu mpangi ya bakala to mpangi ya kento, samu na kutunga mwa ntangu fyoti dyaka lukwikilu ntete beto sambila samu na bantu yayi. Mpe mu zaba ti beto kele ve na ntangu mosi ya kukwenda. Kasi mu—mu—mu zola kubanda ndonga ya bisambu, na yina beno bayina fwana kwenda lenda kwenda na manima. Beno me mona? Beno bayina zola kubikana samu na ndonga ya bisambu lendaka bikana. Kasi beno bika kaka munu, kaka mutindu mpangi ya bakala, kulakisa kaka kima na beno mwa ntangu fyoti.

¹⁴² Beno tala mbote Yesu, na Luc 17:30, beno me mona, ntangu Yandi vwandaka tuba kuna na yina me tadila nsuka ya ntangu, mutindu bawu ke vwanda na bilumbu ya Noé. Na yina Yandi tubaka, “Mpe mutindu, mutindu mosi, na bilumbu ya Sodome,” tubaka, “ntangu Mwana ya muntu ke monisama.” Mwana ya muntu dyaka, Mwana ya Nzambi ve. “Mwana ya muntu,” beno me mona, yina ke kotisa dyaka Malachie 4, mbala mosi dyaka. Baprofesi nyonso yayi yankaka ke na kwiza kaka, samu na kulakisa mutindu ya fwana salama. Yandi ke siamisa ti Ndinga ya Yandi kele kieleka. Ya kele kieleka.

¹⁴³ Mpe beno tala, na kusalaka mutindu yina, ya kele mutindu Yandi ke mwangisa Mpeve ya Yandi na zulu ya bantu nyonso, mpe yina ke salama, mutindu kuvutula ke vutuka. “Mpe bana ya babakala mpe bana ya beno ya bakento ke pesa baprofesi. Na zulu ya bisadi ya Munu ya bakento mpe baboyi Mu ke mwangisa Mpeve ya Munu. Mpe mu ke lakisa bidimbu na mazulu.”

¹⁴⁴ Mu kele na foto awa, ya Mpangi Lee Vayle awa. Mu ke zola kaka kulakisa beno yina salamaka na mongo, kilumbu yankaka yina, ntangu bana nyonso ya lukolo kubasikaka, kaka ntete dilongi ya nene yayi kuzibuka, Bidimbu Sambwadi yina. Ntangu bana ya lukolo kubasikaka, mu vwandaka na zulu kuna vwandaka sambila, awa vwandaka Tiya kaka na mutindu ya kikekololo vwandaka kulumuka, mpe vwandaka vutuka na zulu mpe vwandaka vimba, mpe vwandaka baluka mpe vwandaka kulumuka dyaka. Ya kele yina Yandi tubaka na kwenda tuba na bantu. Beto. . . Yawu Yayi, kisika balukolo ya Tucson. . . mpe kisika Yawu mataka na zulu.

¹⁴⁵ Mpe science bakaka bafoto, mpe nyonso yankaka yina, mpe vwanda yufula na yina me tadila Yawu. Bawu tubaka, “Wapi kisika Yawu kele? Yinki me salama?” Bawu lenda ve kubakula yawu, beno me mona. Oh, ya me salama ve na nsongi mosi, konsiansi kele kaka ndombe. Yawu ata mbala mosi ve. . . Yesu, ntangu Yandi vwandaka awa, ya vwandaka na mafuku ya bantu yina zabaka ve ti Yandi vwandaka na zulu ya ntoto. Yinga. Ya ke vwanda na mafuku bubu yayi yina ke bakula ve, makumi ya mafuku ya bawu.

¹⁴⁶ Kasi ya ke vwanda, na bayina ba fidisaka Yawu, bawu ke bakula. “Muntu ya ndwenga ke zaba Nzambi ya bawu na kilumbu yina, mpe ba ke sala mambu ya nene.” Beto ke bakula ti, ya kele ngunga yina beto ke na kuzinga ntangu yayi.

¹⁴⁷ Beno tala Sodome ntangu yayi, beno tala yina kusalamaka. Yandi tubaka, “Mutindu ya vwandaka na bilumbu ya Sodome.” Ya vwandaka na nkonga ya bantu yina vwandaka sosa mwana ya nsilulu. Beto ke kwikila yawu. Ya vwandaka Abraham mpe nkonga ya yandi. Ya vwandaka na nkonga ya tiya ve madidi ve, Lot, yina vutukaka fyoti manima, kasi mukwikidi; kuna na Sodome. Bakalasi tatu ya bantu.

148 Ya kele ntangu nyonso na bakalasi tatu yina. Bantu ya Cham, ya Sem, ya Japhet. Mpe, mikwikidi, mikwikidi ya kati-kati, mpe bantu ya kukondwa lukwikilu. Bawu kele bisika nyonso, mpe beto—beto ke mona bawu na konso nkonga. Mpe, bisika nyonso, beno ke mona bawu. Mpe bankonga yina kele dyaka awa. Beno fwana kabula yawu. Beno lenda baka na nzila ya Masonuku, yawu mosi kaka ke vukana mbote na kati.

149 Beno kuwa yayi. Beno tala kisika beto kele ya kuvwanda, landila ntelamanu mpe landila baprofesi, na nkokila yayi. Ntangu yayi, beto nyonso zaba ti yinza kele na kati ya nkadulu ya Sodome.

Beto zaba baprofesi nyonso ya Israel, yina kele na yinsi ya yandi. Kana beno zola kuzaba landila yinsi kisika beto kele ya kutelama, beno tala mbote Israel, kisika yandi kele.

150 Kana beno zola zaba wapi mutindu dibuundu kele, beno tala mbote mutindu bakento ke salaka. Yandi kele dibuundu. Beno mona kento, ya kubeba, ya kukondwa buzitu; beno tala mbote, beno tala kisika dibuundu kele. Beno tala kaka yawu mbote, beno me mona, beno me mona, beno tala mbote kaka bakento. Beno mona kisika, mutindu bakento ya beno ke kubwa mpe ke kuma mingi ya kubeba, ya kele mutindu dibuundu ya beno kele, beno me mona, kifwani.

151 Beno tala mbote kisika Israël kele, beno ke mona dyambu ntangu kisika beto kele. Beno me mona, beno tala kaka mbote bidimbu mpe mambu ya ngitukulu yina. Kana beno—kana beno, to kana meso ya beno kele ya kuzibuka, beno mona kisika beto kele.

152 Ntangu yayi beno tala mbote kisika beto kele ya kutelama, yinza na kati ya nkadulu ya Sodome. Ntangu yayi beno tala, “mutindu ya vwandaka.” Ntangu yayi beno tala, ya vwandaka na muntu, na kilumbu yina, yina vwandaka vingila mwana ya nsilulu yina ke kwiza. Abraham na Sarah, bawu vwandaka tala mbote na mwana ya nsilulu na kati ya nkonga ya Abraham. Bawu vwandaka ve na Sodome. Kasi kaka na ntangu yina, na kapu ya nsuka ya dyambu, kaka ntete mwana ya nsilulu kukwiza, ya vwandaka na bantu tatu yina katukaka na Mazulu, Wanzio . . . Bawanzio zole mpe Nzambi. Mpe bawu kulumukaka mpe tubaka na Abraham, na yisi ya kambala. Ya kele kieleka? Mpe zole ya bawu kulumukaka na Sodome mpe bokaka na kuteleminaka masumu ya mbanza. Mpe yawu vwandaka kaka na ntuala ya kuyokama ya yinza ya Bantu ya makanda, na ntangu yina. Sodome nyonso kufwaka kuna. Kaka ndambu kubasikaka, Lot mpe bana ya yandi zole ya bakento. Kento ya yandi lendaka ve; yandi balukaka. Mutindu mu zola kuzwa ntangu samu na kulakisa beno yawu malu-malu yayi, kisika dibuundu yina kele ya kutelama na kisika yina. Mu zola ti beno tala ntangu yayi.

153 Mpe Muntu mosi bikanaka na manima, yina vwandaka solula na Abraham, mpe Yandi salaka kidimbu mosi na Abraham. Mpe, beno tala mbote, Abraham kumonaka Nzambi na bidimbu mingi ya nene. Beto ke kwikila yawu, mutindu yina ve? Kaka na ntwala ya nkwezulu ya mwana. Kasi ntete mwana kutalana, ya vwandaka na kidimbu ba pesaka yandi.

154 Samu ti, Mwana, Mwana ya kieleka, zolaka vwanda Mwana ya Nzambi, na nzila ya lukwikilu ya Abraham, beno me mona, ya vwandaka Yesu. Beto na kuvwandaka nkuna ya Abraham, kufwaka na kati ya Klisto, beto kele nkuna ya Abraham.

155 Beno tala ntangu yayi kaka ntete ti yawu kusalama, ti mwana yayi kukwiza. Ntangu yayi, Yandi yayi yina bikanaka mpe vwandaka solula na Abraham, pesaka mukongo ya Yandi na tenta, mpe Yandi tubaka, "Abraham." Ntangu yayi, kilumbu mosi na ntwala ya yina, yandi vwandaka Abram. Awa Yandi tubaka, "Abraham, wapi kisika kele kento ya nge, Sara?" ve Saraï, S-a-r-a-i. S-a-r-a, mwana ya kento ya ntinu. "Wapi kisika kele kento ya nge, Sara?"

Yandi tubaka, "Yandi kele na kati ya tenta na manima ya Nge."

156 Yandi tubaka, "Mu ke kwiza tala nge, nge me mona, landila nsilulu ya Munu yina Mu salaka na nge." Na nzonzolo yankaka, "Na ntangu ya luzingu, Sara ke banda dyaka na sikle ya yandi ya luzingu."

157 Mpe Sara, vwandaka kiboba, na bamvula nkama ntangu yayi, na tenta, sekaka na yisi ya yandi. Beno me mona, yandi sekaka na yandi mosi, yandi tubaka, "Wapi mutindu Muntu yina lenda vwanda na kieleka? Tala, munu kento ya kununa, mfumu ya munu Abraham kuna, ya kununa mpe, mambu ya kuvukisa banzutu sukaka ntama bamvula." Yandi tubaka, "Wapi mutindu mu ke sepela dyaka na mfumu ya munu? Yandi na kuvwandaka kiboba, mpe munu kiboba, kubuta manisaka, misisa ya miliki sukaka, nyonso... 'Yandi yumaka.' Wapi mutindu beto lenda sepela dyaka?"

158 Mpe Muntu yina, na mukongo ya Yandi ya kubaluka na tenta, tubaka, "Samu na yinki Sara me seka, na kutubaka, 'Wapi mutindu bima yayi lenda salama?'" Yinki ya vwandaka? Kumona mabanza, profesi! Beno me mona? Beno me mona? Yawu yina yandi monaka.

159 Ntangu yayi Yandi tubaka, "Yina ke vutuka dyaka, mpe Mwana ya muntu," yina vwandaka, yina vwandaka Mwana ya muntu kaka kuna. Mbote, yandi bokilaka Yandi Elohim, "Mfumu Nzambi." Elohim, muntu nyonso zaba ti ya kele kieleka, Elohim kele Mfumu Nzambi. "Na mbandukulu Elohim kuvangaka mazulu mpe ntoto," Yandi yina kele nyonso ya kulunga. Mwana ya muntu yina me kuma nsuni, kuna Yandi vwandaka ya kutelama kuna na nsuni na ntangu yina, mutindu

théophanie, na kuvwandaka kuna monaka mabanza yina Sara vwandaka tuba na kati ya tenta na manima ya Yandi. Yandi silaka. Beno tala mbote. Ba silaka ti Nkuna ya Kimfumu ya Abraham ke mona kima mosi yina.

¹⁶⁰ Kasi beno tala Lot, yandi mpe, kuzwaka muzabisi kuna, zole ya bawu kulumukaka kuna. Mosi ya bawu kulumukaka, mpe mosi yankaka kulumukaka na yandi, mpe bawu longaka mpe bokilaka bantu na kutina nganzi yina vwandaka kwiza.

¹⁶¹ Landila ntelamanu, yinza me vwandaka ntete ve na kitezo yina, na kilumbu yina Yesu salaka nsilulu, tii ntangu yayi kaka. Mu zola kuyufula muntu nyonso ya masolo yina lendaka vwanda na kati ya yinzo yayi, to kana beno kuwa mpe bande yayi, mpe ti beno kuwa yawu na ntangu mosi, lemvo beno sonikila munu. Ya me kuma ntangu yayi bamvula makumi tatu ti mu ke na kutanga disolo, disolo ya Biblia, mpe ya me vwandaka ntete ve na muntu yina mu me monaka ntete na kati ya masolo nyonso ya dibuundu, na nzila ya bansungi sambwadi ya dibuundu. Ti beto kele ntangu yayi na Laodicée, mpe beto zaba yawu.

¹⁶² Ya me vwandaka ntete ve na munati-ndinga, yina me kwendaka na dibuundu ya muvimba, na nkumbu ya yandi ke manima na h-a-m, tii ntangu yayi. G-r-a-h-a-m, Billy Graham. Ya me vwanda na Moody, Finney, Sankey, Knox, Luther, mpe nyonso yankaka, kasi ata mbala mosi ve h-a-m, “tata ya bayinsi.” Ntangu yayi beno bambuka moyo, yandi kele G-r-a-h-a-m, bisono sambanu. Kasi A-b-r-a-h-a-m kele na bisono sambwadi. Beno tala, bawu kele kuna, Billy Graham, ke na kukotaka bisika nyonso na yinza, mpe ke na kubokila na kubasika na Sodome, “Beno basika, beno tina nganzi yina ke na kwiza.” Ya kele ve na muntu yina mu zaba, na bilanga ya kulonga, yina me simba Nzambi, na ndinga yina ya kunungisama, mutindu Billy Graham ke salaka. Yandi lenda lakisa yawu. Yandi kele muntu ya théologie ve. . . Mu banza ti yandi kele théologien, kasi yandi kele ve mulongisi ya ngolo mingi. Kasi Nzambi kele na yandi. Bakala yina ke telema kuna na kima mutindu lesu ya lukolo ya Lumingu, ke yitukisa bantu yayi. Yandi kele kisadi ya Nzambi ya ngunga. Samu na nani? Dibundu ya yinza, yina kele na Sodome.

¹⁶³ Kasi beno bambuka moyo, ya vwandaka na dibuundu mosi ya kimpeve, yina vwandaka mpe ve, na kati ya nkonga ya denomination yina. Nkonga yina ba bokila na kubasika, mpe bawu kuzwaka nsangu, dyaka, mpe munati-ndinga. Mpe yinki ya vwandaka? Vwandaka swasikisa mabanza yina vwandaka na kati ya ntima. Nzambi ke siamisaka ntangu nyonso Ndinga ya Yandi.

¹⁶⁴ Beto sambila. Tata ya Mazulu ya luzolo, na ntangu yayi ya lukanu ya nene, kisika balukanu fwana kubakama, ntangu ke na kuluta, beto zaba ve wapi ngunga Mfumu ya beto lenda kwiza.

Mpe mutindu beto ke mona baprofesi yayi yina Yandi pesaka, na nzila ya baprofete ya Nge na nzila ya bansungi, ntangu yayi ke na kusalama. O Nzambi, mutindu mu ke tonda Nge samu na yayi, mpe bantu na lenda yina, bantu na lenda ya—ya theologie, bayina lenda telemina mayele ya yimbi ya yinza mpe bantu ya kukondwa lukwikilu, mpe na bimoko yayi, mpe kukondwa ntembe kutelama kuna ngwi mpe na ngolo, na kuzabaka kisika bawu kele ya kutelama mpe ke siamisa ti Ndinga yina kele kieleka, na nzila ya Masonuku. Mpe na yina beto bayina ke na kuvingila na Nkwizulu ya Nge, Mfumu, na kukwikilaka bima yankaka yayi yina ba pesaka profesi yina ke salama, kutelama mpe kusepela na kumona Nge kutambula kaka na kati ya beto mpe kusala kaka kima ya kieleka yina Nge tubaka ke salama, na kusiamisaka Ndinga ya Nge ti ya kele kieleka. Nzambi ya Seko, bana ya Nge ya kubela kele ya kuvwanda awa.

¹⁶⁵ Mu zaba ve lutangu ya ntangu me bikana na beto na kusala. Mwini ya nkokila ke na kukota. Kasi Nge silaka, na profete, “Ya ke vwanda na Nsemo na ntangu ya nkokila.” Mpe beto ke mona mwini mosi kutelama na esete, ya kele yandi yina lalaka na wesete. Civilisation me sala nzyetolo na mwini mpe ntangu yayi beto kele na Mukidi ya Wesete, mpe Nsangu ya mbote me zyeta na civilisation. Ntangu yayi, Tata, beto zaba ti yayi kele nsuka ya Nsangu ya mbote, nsuka ya ntangu, nsuka ya nsungi. Yandi ke na kusulumuka na kati ya Seko. Kasi Nge silaka ti Mwana ke talana, Mwana ya muntu ke monisama. Na bilumbu ya nsuka, ti yayi ke salama. Bansemo ya nkokila me kwiza, Tata. Beto ke tonda Nge samu na yawu. Mpe ya kulemvuka mutindu ya kele, dyaka Nge ke salaka yawu ntangu nyonso, pete-pete mingi, ti ya ke luta na zulu ya ba-philosophe ya kati-kati, ya nene, mpe ke monikisa yawu na ba-bebe bayina lenda longoka.

¹⁶⁶ Mu ke sambila, Nzambi, ti Nge ke sala yawu mutindu yina, na nkokila yayi, ti bana ya Nge ya mputu ya kubela awa ke mona nsilulu ya Nzambi, mpe mosi na mosi ya bawu ke beluka, mpe ke basika awa, mbasi, na banzutu ya malu-malu ya ngolo, mpe ke vwanda dyaka mbote. Pesa yawu, Mfumu, samu ti bawu nata Nsangu katuka mosi na yankaka, tii yina ya nsuka ke kota na lupangu, mpe kuna myelo ke kangama. Sadisa beto, Nzambi ya luzolo. Mu ke lomba Nge, na nkokila yayi, na ntwala ya nyonso yayi, kana Nge ke sala mbala mosi dyaka, Tata, samu na munu.

¹⁶⁷ Ya—ya monanaka, nkokila yankaka yina, ti bantu talaka ve yawu mingi. Kasi, mu ke sambila, ti ya salama dyaka na nkokila yayi, Mfumu. Samu ti, mu me luta ntangu ya munu ya kuzonza, kasi mu zaba ve lutangu ya ntangu me bikana na beto na kusala yayi. Na yawu, mu ke sambila, Tata, Nge ke zola kuwa munu? Mpe kuwa bisambu ya babakala mpe bakento yayi ya kinzambi bayina kele ya kuvwanda awa na nkokila yayi, bayina kele ya kufuluka na Mpeve ya Nge. Bawu kele mikwikidi, Mfumu, Nge lenda sala kaka na kati ya bawu. Mpe beto kele . . . Mu ke sambila

ti Nge ke siamisa Ndinga ya Nge yina Nge tubaka, “Yandi yina ke kwikila na Munu, yandi mpe ke sala bisalu yina Mu ke sala.” Ti ya vwanda dyaka, Yesu, samu na kusiamisa ti Nge kele mutindu mosi mazono, bubu yayi, mpe kukondwa nsuka. Mu ke lomba yawu samu na nkembo ya Nzambi, na Nkumbu ya Mwana ya Yandi, Yesu Klisto. Amen.

¹⁶⁸ Ntangu yayi, kaka na mwa ntangu fyoti, mu zola kuzaba bantu yikwa na kati awa kele na bakalati ya bisambu. Mu—mu zola ti beno kutelemisa maboko ya beno, mosi na mosi ya beno yina kele na bakalati ya bisambu. Mbote, ya kele ya muvimba, mu banza, kaka bisika nyonso.

¹⁶⁹ Mu ke kumiyufula bantu yikwa na kati awa yina kele ve na bakalati ya bisambu, mpe kasi beno kele ya kubela, beno zola kutelemisa maboko ya beno mpe kutuba, “Mu ke na kate ya kisambu ve, mpe kasi mu kele ya kubela. Mu kele na nsatu.”

¹⁷⁰ Mu zola kulomba beno na kuvwanda na buzitu mwa ntangu fyoti. Ntangu yayi, mu zola kuzonza na beno. Ya kele ntangu nyonso dyambu ya munu, mu ke zonzaka mingi. Kasi ntete beno kwiza, mu—mu banza mpe kele na kivuvu ti Nzambi ke siamisa yayi mpe yina mu me tuba kele Kieleka, mpe ti—ti Yandi kumona kaka.

Ntangu yayi, bantu yikwa kele ya kuvwanda kuna kele ya kubela, bayina zaba ti mu zaba kima mosi ve na zulu ya beno, beno telemisa maboko ya beno. Beno tala kaka. Mbote mingi.

Mu zola ti beno bayina kele ve na bakalati ya bisambu ntangu yayi. Ba ke bokila bakalati ya bisambu. Mu zola ti beno sambila.

¹⁷¹ Biblia ke tuba ti, “Yesu Klisto kele mutindu mosi mazono, bubu yayi, mpe kukonda nsuka.” Yandi ke tuba, “Yandi kele Nganga-Nzambi ya Ntete yina kele ya kuvwanda kuna ke na kusambilaka na zulu ya funguna ya beto.” Beto fwana ndima ntete yawu, ntete Yandi vwanda Nganga-Nzambi ya Ntete, samu ti Yandi ke sambilaka kaka landila kundima ya beto. Ya kele kieleka, bampangi milongi? Beno me mona, Yandi ke sambilaka kaka na zulu ya funguna ya beto, yina beto ke ndima ti Yandi kele, yina Yandi salaka samu na beto. Ve yina Yandi *ke* sala. Yandi salaka yawu yimeni. Beto fwana kundima ti Yandi salaka yawu. “Yandi lwalaka samu na masumu ya beto, na bamputa ya Yandi beto belukaka.”

¹⁷² Ntangu yayi, Tata ya Mazulu zaba. Mpe na yina mu ke na kutalaka beno mu me mona, mu me tala nkundi ya munu mosi ya mbote ya Ohio, yandi mpe kento ya yandi ya kuvwanda awa, ya kele Tata Dauch mpe kento ya yandi. Mpe mu banza, yina me vwanda ya zole to tatu na kati ya bawu, kele dyaka Reverend yina, Tata Blair yina mu monaka mazono. Ya kele ndombe na zulu ya dibuundu, samu na munu, samu na minda yayi awa ya

kele mutindu flu samu na munu, mpe mu—mu ke mona beno mbote ve.

¹⁷³ Kasi mu zola ti beno sambila. Mpe beno tula na ntima ya beno kima yina beno kele na yawu nsatu, mpe beno lomba Nganga-Nzambi ya beto ya Ntete, Yandi yina lenda simbama na kifuma ya beto.

¹⁷⁴ Ntangu yayi, mu zaba beno ve, mpe beno lendaka simba kaka munu nzutu nyonso, ya ke vwanda mutindu kusimba mpangi ya beno ya bakala, bakala ya beno, pasteur ya beno, muntu mosi, ya ke—ya ke sala ata mbote ve. Kasi kana beno simba Yandi, mpe kana beto kele Kieleka na nzila na Mpeve ya Yandi, na yina Yandi lenda sadila lukwikilu ya beno samu na kusimba Yandi, mpe dikabu ya munu samu na kupesa mvutu.

¹⁷⁵ Beno me mona, mu ke vwanda kaka kibaba mutindu yayi, yayi *awa*, kukondwa ndinga yina ke zonga na nzila ya yawu. Ya fwana . . . Yayi, yayi kele kibaba kukondwa kima awa ke zonga na nzila ya yawu. Mpe ya kele mutindu muntu nyonso, kele kibaba, ntangu ya ke kumaka na bima yayi, kana ti Nzambi kuzonga na nzila ya yawu.

¹⁷⁶ Ntangu yayi beno sambila, mpe beto mona kana bima yayi yina mu me tuba kele kieleka. Ti Nzambi sadisa yawu na kuvwanda kieleka. Mu ke tuba ve ti Yandi ke sala yawu. Mu ke banza ti Yandi ke sala yawu. Mu ke sala kivuvu ti Yandi ke sala yawu. Yandi me bikaka munu ata fioti ve, na kati ya bamvula, bisika nyonso mpe na yinza ya muvimba, na bayinsi ya mutindu na mutindu, mpe mafuku ya bantu. Yandi me bikaka ntete munu ve. Mpe mu ke kwikila, kaka kieleka mutindu mu ke kwikila ti mu kele ya kutelama awa, Yandi ke bika munu ve ntangu yayi.

¹⁷⁷ Mu ke lomba na beno kaka na kuvwanda na buzitu mpe kuvwanda ya kuvwanda, kaka mwa ntangu fyoti. Beto ke bika dibuundu ya nene mpe ke sambila samu na bambevo, kaka mwa ntangu fyoti.

¹⁷⁸ Kasi mu zola ti, beno mikwikidi, ti kana beno ke tala kaka ve na munu, kasi beno kwikila. Beno tuba, “Mu ke kwikila ti yina muntu yayi me tuba kele Masonuku. Mu zaba ve mutindu beto kele ntama na ntangu landila mutindu yandi me tuba ti beto kele. Kasi, kana ya kele, na yina ya fwana salama. Kana Bandinga ya yandi kele Bandinga ya Nzambi, na yina, bandinga ya yandi ke kubwa kasi Bandinga ya Nzambi ke kubwa ve.”

¹⁷⁹ Nzambi kele ya kukwika na kusimbidila Ndiringa ya Yandi. Yandi ke siamisa Yawu. Yandi ke siamisa Yawu. “Yandi yina ke kwikila na Munu.” Yandi siamisaka ti yayi kele kilumbu ya nsuka. Yandi siamisaka yina ke salama. Yandi siamisaka ti yayi zolaka salama.

¹⁸⁰ Mpe, beno bambuka moyo, Abraham na nkonga ya yandi kuzwaka ata mbala mosi dyaka ve kidimbu ya Nzambi, tii mwana ya nsilulu kwizaka. Bantu yikwa zaba ti ya kele kieleka?

Kidimbu yina ya kuswasikisa mabanza! Mpe Nkuna ya kimfumu ya Abraham, beno bika mu kuwa beno . . . Beno bika mu tuba na beno, MUTINDU ME TUBA MFUMU, beno ke na kuzwa kidimbu ya beno ya nsuka. Ya kele landila Masonuku mpe luzayikisu ya Nzambi yina kele na kati ya ntima ya munu, yina ke zonga ti yayi kele Kieleka. Mpe mu ke na sala kivuvu ti beno ke kwikila ti ya kele Kieleka.

¹⁸¹ Ntangu yayi beno kwikila. Ti muntu nyonso kwikila kaka, kutuba, “Mfumu Yesu, bika mu simba Nge. Mu ke na nsatu na ntima ya munu, mpe mu zaba ti Mpangi Branham zaba kima mosi ve na zulu ya munu. Mu zaba mpe ve muntu yayi, yandi zaba munu ve, kasi Nge zaba. Mpe kana yandi me tuba na munu Kieleka, yayi ke salama.” Mu ke lomba beno, na kuningana ve ntangu yayi, kaka mwa ntangu fyoti. Beno vwanda kieleka . . .

Beno me mona, beno kele mpeve. Mpe mu ke baka konso mpeve na kati awa na yisi ya luyalu ya munu, na Nkumbu ya Yesu Klisto, ti Ndinga ya Yandi kusalama.

Ntangu yayi beno vwanda kaka na buzitu. Beno sambila. Beno tala na Yandi, beno tuba, “Mfumu, mu ke kwikila yawu. Sadisa kukondwa lukwikilu ya munu.”

Beto banda. Mu fwana kukangama na lweka mosi ya yinzo awa, samu, beno me mona, mingi na kati ya beno, mpe mosi na mosi ya beno kele mpeve.

¹⁸² Mu lenda ve. Beno ke tuba, “Wapi mutindu samu na munu?” Mu lenda tuba na beno ve. Ya kele kimpwanza. Bisalu nyonso ya Nzambi kele kimpwanza. Ya ke vwanda na bantu mingi ke beluka na kulutaka na estrade yayi, na nokokila yayi, ya lendaka vwanda na mingi ve. Ya kele nyonso na kati ya kimpwanza ya Nzambi. Nani lenda tuba na Yandi yinki ya kusala? Muntu mosi ve. Yandi ke salaka landila luzolo ya Yandi Mosi, dikani ya Yandi Mosi.

¹⁸³ Kasi beno kwikila kaka. Beno vwanda ya kulemvuka. Beno dasuka ve. Beno simba kaka Nzambi, mpe beno tuba, “Mfumu Nzambi, mu ke kwikila yawu.” Beno me mona? “Bika mu simba lele ya Nge. Mu kele na nsatu ya *yayi-mpe-yayi*. Mu zaba ti mpangi ya bakala zaba munu ve to ti zaba nsatu ya munu, kasi yandi me tuba na beto na bima yayi yina Nge salaka, mpe me tuba ti Nge kele awa mutindu mosi bubu yayi.”

¹⁸⁴ Yina ke tula beno ve na lweka bankundi na zulu ya estrade awa, mosi na mosi ya beno. Mu ke lomba kaka na beno, bampangi ya munu, mutindu bampangi ya kisalu na—na Nsangu ya mbote ya Klisto. Mu ke tuba na beno kaka na mutindu kieleka mutindu mu zaba, mutindu muntu yina ke kufwa na beno, beno me mona, na kuzingaka na yinza yayi. Beto fwana kwenda. Mpe mu fwana pesa mvutu na Kilumbu ya Lufundusu, samu na yina mu ke tuba. Mu zaba yawu, kieleka mu zaba yawu. Mpe mu ke sepela na beno bantu, na yina beno kele, ya kutelama awa na munu, na

kusadisa munu. Mu ke na kumeka na kusadisa beno, samu na kusala nyonso yina mu lenda, samu na luzolo ya Kimfumu ya Nzambi.

Mu ke sambila mpe ke lomba.

Awa, bantu yikwa me monaka ntete Nsemo yina na foto? Beno monaka foto ya Yawu? Kuna Yawu kele ya kulelamba *kuna*. Beno lenda mona Yawu ve?

¹⁸⁵ Yawu kele na zulu ya mama ya kuvwanda kuna na muswale ya yandi. Yandi ke na kusambilaka samu na muntu ya yandi ya luzolo. Ya kele kieleka, mama. Ya luzolo yina . . . Nge ke kwikila ti mu kele profete ya Yandi, to lemvokila munu, kisadi ya Yandi? [Mpangi ya kento me tuba, “Kieleka mu ke kwikila.”—Mu.] Nge ke kwikila yawu? Mbote mingi. Ntangu yayi, kana Nzambi lenda monisa na munu yina ke tambula mbote ve, mbote, nge ke kwikila ti ya me katuka na Nzambi, kaka mutindu kento yina simbaka kinkuti ya Yandi? Ntangu yayi, nge zaba ti nge kele—nge kele bametele sambanu to yivwa na munu, to ya kulutila, nge me simba munu ata mbala mosi ve. Kasi nge me simba Kima mosi, ti nge zaba ti nge me kota na ngwisani na Kima mosi, Muntu mosi. Yinki ya kele, ya kele samu na kento mosi, ya kele mwana ya nge ya kento. Ya kele kieleka. Nge ke kwikila ti yandi ke beluka? Yandi kele ya kukangama na drogue. Ya kele kaka kieleka. Mu ke na kumona yandi kusyelumuka, ya kukola. Beno me mona? Ntangu yayi, muswale yina kele na nge na diboko ya nge, nge tula yawu na zulu ya yandi, mpe nge sala ntembe ve. Mu ke kwikila ti Nzambi ke vulusa yandi. Nge ke kwikila yawu na munu? Amen.

Ntangu yayi, mu zaba kento yayi ve, kasi Nzambi zaba yandi. Nge ke kwikila ntangu yayi na ntima ya nge nyonso?

¹⁸⁶ Bakala ya kuvwanda kuna na semisi kele na banzila, na hernie, nge ke kwikila ti Nzambi ke belusa nge mpe ke pesa nge mavimpi ya mbote? Nge ke kwikila ti Yandi ke sala yawu? Mu me monaka ntete ve bakala yayi na luzingu ya munu. Nge kele na kalati ya bisambu, tata? [Mpangi ya bakala me tuba, “Ve, mu kele na yawu ve.”—Mu.] Nge kele na yawu ve? Nge kele ve na nsatu ya mosi.

“Kana nge lenda kwikila!”

¹⁸⁷ Awa kele ya kuvwanda na kento yina ke na kumeka na kutala na zulu ya kento yayi ya kuvwanda kaka awa. Yandi kele nzenza samu na munu. Kasi yandi kele kieleka ya kudasuka. Mu zaba yandi ve. Mu me monaka yandi ntete ve, na luzingu ya munu. Kasi Nzambi zaba yandi, mpe yandi me bakula malu-malu yayi ti yandi kele na ngwisani na Kima mosi. Nge vwandaka sambila kuna samu na dyambu mosi. Raison ti nge kele mutindu yina, nge lenda vwanda dyaka ve kulutila nkokila yayi. Nge fwana bika lukutakanu. Nge ke na kukubika na kukwenda na yinzo ya nge, mbasi. Nge kele ya awa ve, to dyaka ti nge kele ya Californie. Nge ke na kukwenda na esete na kukatuka awa. Nge ke kwenda

na mpepo. Nge ke na kukubikaka, na kukwenda na mpepo. Nge kele ya Oklahoma. Yinga. Ya kele kieleka.

¹⁸⁸ Nge ke na kufwa mpe. Nge me kwiza awa samu ba sambila nge. Nge kele ve na kalati ya bisambu. Kasi nge kwikilaka ti nge ke beluka, kana nge lenda kaka kukuma awa. Ya kele kieleka. Mpe, mpasi ya nge kele cancer. Cancer kele na kati ya mukwa. Nge ke kwikila ti nge ke beluka ntangu yayi? Nge ke kwikila ti nge me kota na ngwisani na Yandi, mpangi ya munu ya kento? Mu banza ti Nzambi ke tuba na munu nani nge kele, kuna yawu ke sadisa nge? Kana ya kele yina, telemisa diboko ya nge kana nge ke kwikila yawu, ti (Nzambi) yawu ke sadisa nge. Mbote mingi, Mama Steel, nge lenda vutuka na Oklahoma.

Mu zaba ve mama yayi. Mu me monaka yandi ntete ve.

¹⁸⁹ Awa kele na mama ya kuvwanda kaka awa na manima ya yandi. Yandi ke na kimbevo ya misisa. Mpe yandi kele mpe na mwana ya bakala yina kele kinwa-malafu, mpe yandi ke na kusambila samu na yandi. Kana yandi kwikila, yandi lenda beluka. Mama Mason, nge ke kwikila na ntima ya nge ya nyonso, mpe ke kwikila ti Yesu Klisto ke pesa nge kubeluka? Nge ke kwikila?

Mbote mingi, na yina tula diboko ya nge na zulu ya mama yina kele ya kuvwanda pene-pene ya nge kuna, yandi ke na kusambila samu na bakala ya yandi yina kele ya kuvuuka ve. Nzambi ke pesa kubeluka.

Beto sambila.

¹⁹⁰ Nzambi ya luzolo, mu ke sambila ti Nge pesa lusakumunu yina na yandi. Pesa kento yina nsatu ya ntima ya yandi, Mfumu. Lukwikilu ya yandi me belama mingi na Nge, yawu me simba Nge. Mpe mu ke sambila, Tata, ti Nge ke sadisa, na Nkumbu ya Yesu. Amen.

Ntangu yayi kwikila na ntima ya nge nyonso, ti nge me kuzwa yawu. Nge ke sala yawu? Mbote mingi. Nzambi sakumuna nge.

Nge ke kwikila ti bakala ya nge ke kuzwa mpulusu, mama? Nge ke kwikila na ntima ya nge nyonso? Telemisa diboko ya nge, nge ke kwikila.

¹⁹¹ Ya ke monana, na ntwala ya munu, kento yina kele kilo mingi. Yandi yayi me vwanda kuna. Nge ke kwikila ti mu kele kisadi ya Nzambi? Nge ke kwikila ti mu kele kisadi ya Nzambi? Nge ke kwikila. Mbote mingi. Mu zaba nge ve. Yina mpasi ya nge kele, ya kele ba-glande. Nge kele na bakilo mingi. Nge vwandaka na dokotolo, yandi tubaka ti yandi lenda sala kima mosi ve samu na yawu, kasi yina vwandaka dokotolo ya ntoto. Beno me mona? Ya nge . . . Nge vwandaka kaka na mawa mingi. Nge vwanda me zimbisa bakala ya nge. Nge kele ya awa ve. Nge kele kieleka ya Arkansas. Nge ke na kusosaka mpe, kosalu, mpe nge ke na kuzwa

kisalu ve. Nge vwandaka na boma ti, kima, ti ba ke bokila nge ve. Kasi lukwikilu ya ntangu yayi me simba Nzambi. Mpangi ya munu ya kento, nge kwenda, kwikila. Nzambi me pesa nge kisalu, me pesa nge nsatu ya ntima ya nge.

Nzambi me siamisa ti Ndinga ya Yandi kele kieleka. Nge ke kwikila ti ya kele kieleka? Ntangu yayi mu zola kaka ti nge sambila dyaka na munu.

¹⁹² Tata Nzambi, Nge kele Nzambi mosi yina siamisaka. Ntangu Nge tubaka, “Mwana ya kento me kufwa ve, yandi me lala,” na yina Nge fwana siamisa yawu. Ntangu yayi, Nge silaka, ti kaka ntete nkwezulu ya ntangu ya nsuka, ti Mwana ya muntu ke monisama Yandi mosi na mutindu mosi Yandi salaka na Sodome. Nge silaka yawu, Mfumu. Ntangu yayi Nge me kwiza na ntoto, na mutindu ya Mpeve-Santu, mpe kele na kati ya beto, na nkokila yayi, beto bantu ke kwikila, mpe me siamisa yawu. Nge me siamisa Ndinga ya Nge mutindu Nge salaka kilumbu yina. Mfumu, beto kele dyaka ve na nsatu ya kimbangi. Nge kele na kati ya beto. Beto zola Nge. Mpe beto me bakula ti yayi kele kidimbu ya nsuka kaka na ntuala ya Nkwizulu ya Nge, landila Masonuku. Mpe binsinsya nyonso mpe bifwani yayi me kubwaka ata mbala mosi ve. Yawu fwana vwanda kieleka.

¹⁹³ Na yawu beto ke sambila, Tata, na yina bana ya Nge ke kwiza ntangu yayi samu ba sambila bawu, ti mosi na mosi ke beluka. Ti ya vwanda ve na muntu ya kubela ke bikana na kati-kati ya beto, na nsuka ya lukutakanu yayi ya kubeluka. O Nzambi ya luzolo, Nge zola kubika kupakula ya Nge kuvwanda kieleka na mutindu ya lemvo na zulu ya bantu ya Nge kaka ntangu yayi, ti mosi na mosi ya bawu kubeluka?

¹⁹⁴ Mpe kana ya kele na bayankaka awa, yina kele ntete ve bana ya Nge, mpe na zulu ya lufulu ya bima yayi, yina . . . Bawu me kuwa Ndinga mpe me mona kima kusalama, yina me siamisama kaka kieleka landila kaka bisono, mpe Nani Nge kele mpe yina Nge kele, ti Nge kele awa.

¹⁹⁵ Mpe, Mfumu, Nge ke—Nge ke sakumuna luvunu? Mbote, kieleka ve, Mfumu. Kasi Nge silaka na kusakumuna Ndinga ya Nge, mpe Yawu ke vutuka ve ya mpamba. Yawu ke sala yina ba fidisaka Yawu. Mpe ntangu yayi Nge me sala yawu na ntuala ya beto, na nkokila yayi, kukondwa ntembe mosi.

¹⁹⁶ Mpe na bayintu ya beto ya kukulumusa, ya kele na bantu awa yina me kwikilaka ntete ve, yina ke zola kutelemisa diboko? Na bayintu na beno ya kukulumusa, beno telemisa kaka diboko na beno. Mpe beno telama, mpe beno tuba, “Mu ke kwikila ntangu yayi, na ntima ya munu nyonso. Mpe mu zola kundima Yesu Klisto, kaka ntangu yayi.” Beno zola kusala yawu, muntu nyonso, muntu nyonso yina kele awa, bayina me ndimaka ntete ve Klisto, mpe beno ke zola kusala yawu na ntangu yayi? Mu ke tuba na beno ve . . . Beno kwenda na dibuundu beno zola. Kasi

mu ke lomba na beno na kuyamba Yesu Klisto na yina beno. . . Na kutala beno ke vwanda ve pene mingi na Yandi tii ntangu beno ke mona Yandi na bumuntu ntangu Yandi ke kwiza na nzutu ya Yandi na Mazulu. Beno zola ntangu yayi kundima Yandi kana beno me salaka yawu ntete ve?

¹⁹⁷ Na zulu ya kumona muntu mosi ve awa kutelama, mu ke kwikila ti beno nyonso kele bantu ya kulunga, ya mpeve ya mbote, mpe beno zaba yina beno ke na kusalaka. Kana beno kele ya kuvwanda kuna na yisi ya yayi, beno bambuka moyo, “Kana nge kele na nsoni ya Munu na ntwala ya bantu, Mu ke vwanda na nsoni ya nge na ntwala ya Tata ya Munu.” Ya vwandaka na muntu me telama, mu banza, yinga, na kivinga, na manima.

¹⁹⁸ Nzambi ya luzolo, bayina mu lenda mona ve, bayina me telama, bawu zola, kundima Nge. Bawu me bakula, Mfumu, ti yayi me salama ntete ve tii ntangu yayi, mpe ntangu yayi Nge me lakisa yawu mpe me siamisa ti ya kele mutindu yina. Mu ke sambila, Tata, ti na kati ya bantima ya bawu, yina me vwanda mbote mingi tii na ntangu yayi. . . Wapi mutindu beto ke zaba ti yandi yayi kele muntu ya nsuka yina ke kota? Yayi lendaka vwanda nsuka samu na Los Angeles. Yayi lendaka vwanda moyo ya nsuka yina ke butuka na Kimfumu. Beto zaba ve ntangu ya ke kwiza. Mpe ntangu ya ke salama, moyo ke vwanda ya kukanga, Nzutu ke lunga. Ya ke vwanda ve Nzutu na kifu to Kento ya dikwela na kifu. Ya ke vwanda kaka na bamambele mingi bayina bankumbu kele ya kutula na Buku ya Luzingu ya Mwana-dimeme ntete mbandukulu ya yinza, bayina Yesu kwizaka baka, mutindu Adam, yina belamaka samu na kuvulusa kento ya yandi. Mu ke sambila, Nzambi, ti Nge ke yamba bawu ntangu yayi na Kimfumu ya Nge. Bawu kele na maboko ya Nge. Sala na bawu, Mfumu, mu ke sambila na Nkumbu ya Yesu. Amen.

¹⁹⁹ Nzambi sakumuna mosi na mosi ya beno yina me telama. Mu zabaka ve ti bayankaka ya beno vwandaka ya kutelema. Bayankaka telamaka na manima, bayankaka na zulu ya balkon. Ntangu yayi mu zola beno kusala kima mosi samu na munu. Lemvo beno bakula munu. Beno kutana mosi ya milongi awa mpe beno zonga na bawu, na manima dibuundu me basika. Beno ke sala yawu? Beno bika yawu ve kubwa. Kana beno me kuzwaka ntete ve mbotika ya Miklisto, beno sala yawu na manima, mpe na manima beno vwanda na maboko ya beno na zulu tii beno ke kuzwa Mpeve-Santu.

²⁰⁰ Ntangu yayi, mpe bantu mingi kele na bakalati ya bisambu awa. Beto ke lomba bawu na kutelama, mpe kukwiza awa, mpe mu banza kusabuka estrade. To mu fwana kwiza. . . [Mpangi mosi ya bakala me tuba, “Ve.”—Mu.] Mu ke lenda ve. [“Bawu ke kwiza awa na kukatukaka lweka awa.”] Kukatuka lweka yayi awa, bawu lenda basika na nzila yayi, na lweka yayi, bantu yina kele na bakalati ya bisambu.

²⁰¹ Mpe ntangu yayi kana ya kele na mosi ya beno yina fwana kwenda, ya kele. . . mu me luta ngunga. Beno lemvokila munu. Mu ke meka na kusala mwa mbote mbasi na nkokila. Na. . . ya me kuma baminuti kumi na manima ya ngunga ya kumi, landila monte na kibaka. Matondo mingi samu na mvwandulu ya beno na nkokila yayi, mpe ti Nzambi ya Mazulu kusakumuna beno. Kana beno ke zola kuvwanda mpe kumona mulonga ya bisambu, beno lenda vwanda. Kasi beto ke banda na kusambila samu na bambevo ntangu yayi, mpe mu zola ve kusimba beno kana beno me zola kuvwanda. Mu ke bika beno kukwenda na Nkumbu ya Mfumu Yesu. Ti ngemba ya Nzambi kukwenda na beno mpe kusakumuna beno, mpe kupesa beno kupema na banzutu ya beno, mpimpa ya muvimba, mpe kupesa beno mavimpi ya mbote samu ti beno vutuka dyaka mbasi na nkokila. Nzambi vwanda na beno ntangu yayi.

²⁰² Mpe ti bayina kele na bakate ya bisambu kutelama ntangu yayi samu na kisambu, na yina na yinza ya muvimba beto ke sambila samu na bantu. Ntangu yayi beto zola ti beno zaba, ntangu yayi, beno bayina me telama na bakate ya bisambu, ya kele na ntembe mosi na luzingu ya beno? Ya kele na mosi, beno lemvokila munu, disumu mosi na luzingu ya beno yina beno me funguna ve? Kana ya kele, beno bika mu lomba beno yayi. Beno kota ve na mulonga ya bisambu na disumu yina beno me funguna ve na ntima ya beno. Samu, beno fwana. . . Yayi kele dimpa ya bana, beno me mona. Mpe kana beno kele ve Muklisto, beno pesa luzingu ya beno na Klisto, na mulonga ya bisambu, na manima beno kukwiza. Ya kele samu na mukwikidi. Beno ke sala yawu? Beno ndima ntete Yandi mutindu Mvulusi ya beno, mpe na manima beno kwiza na estrade, samu ba sambila beno.

²⁰³ Ntangu yayi mu ke sambila samu na muntu mosi-mosi; ve kaka kulutisa bawu, mutindu ti ya kele ntangu nyonso. Beto kele na kati ya dibuundu ntangu yayi. Mu banza ti Mpangi ya kento Wyatt me pesa beto raison ti beto lenda vwanda mpe kusambila. [Mpangi mosi ya bakala me tuba, “Inga, mpimpa ya muvimba, kana nge zola.”—Mu.] Beto lenda vwanda ntangu nyonso yina beto zola. Mpe mu ke tonda Mpangi ya kento Wyatt mpe ekipi awa, na kupesa beto muswa ya kusala yawu. Nzambi sakumuna mpangi ya kento. Bakala ya yandi ya ngolo kutelemaka na estrade yayi, kusambilaka samu na bambevo, tii ntangu yandi kufwaka, landila mutindu mu zaba, soda ya kieleka ya kulunsi. Mpe ntangu yayi mu ke na kumeka na kusala kima mutindu mosi, kusakumuna bantu yayi.

²⁰⁴ Mpe ntangu yayi mu ke sambila ti mosi na mosi ya beno yina ke luta awa. . . Beno kele na nsatu ve ya kufunguna kima yina beno zola. Beno kele na nsatu ve ya kutuba kima ya yimbi yina kele na beno. Beno kwiza kaka mpe beno bika ti mu sambila samu na beno, mpe beno kwikila.

205 Beno ke kwikila ti Nzambi me fidisa munu na kusala yayi? Beno telemisa diboko ya beno. Beno bambuka moyo na yina Mbazi ya Mfumu tubaka? “Kana nge nata bantu na kukwikila nge, vwanda ya kusungama ntangu nge ke sambila, kima mosi ve ke telama na ntwala ya kisambu.” Mpe beno zaba ti ya kele kieleka. Ba me siamisa yawu, bambala na bambala.

Ntangu yayi mu ke lomba ti Mpangi ya beto ya kento Rose, kana yandi zola, kubula yawu, *Kwikila Kaka*, to, *Munganga ya Nene Me Belama Ntangu yayi*, to kima mosi.

206 Mu zola mosi na mosi ya beno ntangu yayi na—na kati ya kubundana na munu. Beno zola, mpe, beno bantu yina kele ve na mulonga ya bisambu, beno ke sambila samu na bantu yayi? Mbote, beno sila bawu yawu, na kutelemisaka diboko ya beno, “Mu ke sambila, beno me mona. Beto nyonso ke sambila.” Mbote mingi. Yinga.

Mu zola ti beno, kana beno fwana kwenda, beno kwenda kieleka na malembe ntangu yayi, samu ti ya kwamisa ve na yina beto ke sambila.

Nge ke kwikila ti ya ke manisa ntangu yayi, mpangi ya kento? [Mpangi ya kento me tuba, “Na ntima ya munu nyonso.”—Mu.]

Nzambi ya luzolo, mu ke tentika maboko ya munu na zulu ya mpangi ya kento, mu ke telemina mpasi ya nzutu ya yandi. Na Nkumbu ya Yesu Klisto, ti ya bika yandi. Amen.

Lusakumunu na nge, mpangi ya kento.

Nge ke kwikila na ntima ya nge nyonso? Masumu ya nge nyonso me fungama? Nge kele, landila nge, nge me kubama na kuzwa kubeluka ya nge?

207 Nzambi ya luzolo, mu ke tentika maboko ya munu na zulu ya mpangi ya munu ya kento, na Nkumbu ya Mwana ya Nge, Yesu Klisto, mpe ke lomba ti mpasi ya nzutu ya yandi kukwenda, na Nkumbu ya Yesu. Amen.

Masumu nyonso me fungama, mpe nge me kubama na kubeluka ya nge? Nge ke kwikila, mpangi ya bakala? [Mpangi ya bakala me tuba, “Mu ke kwikila na ntima ya munu nyonso.”—Mu.]

208 Nzambi ya luzolo, mu ke tentika maboko ya munu na zulu ya mpangi ya munu ya bakala, mutindu beto zaba ti Nge kele awa, Mfumu. Mu ke sambila ti Nge belusa yandi, na Nkumbu ya Yesu Klisto. Amen.

Masumu nyonso me fungama? Ve, nge ke kuwaka ve. Nge ke kwikila ti nge ke kuwa? [Mpangi ya kento me tuba, “Mu ke kwikila. Kasi mu kele ya kufwa-makutu.”—Mu.] Nge ke kwikila.

Kento yayi kele ya kufwa-makutu ntangu yayi. Beto ke sambila awa.

209 Nzambi ya luzolo, mu ke sambila ti Nge ke belusa mpangi ya beto ya kento, mpe katula kufwa-makutu yayi na yandi. Yandi kele na kati ya yinza ya kukangama, kisika yandi lenda kuwa ve. Mu ke sambila ti Nge pesa yandi kubeluka, na Nkumbu ya Yesu.

210 Mu ke lomba na bantu na kubika bayintu ya beno ya kukulumusa, ntangu fyoti. Mu zola kumona yina me salama na yandi. Ntangu yayi, lemvo ya beno, na Nkumbu ya Yesu Klisto, ti muntu ve kutelemisa yintu to meso. Ntangu yayi, beno fwana sala yawu ve tii mu ke tuba na beno.

211 Nge lenda kuwa munu ntangu yayi? [Mpangi ya kento me tuba, “Mbote ve.” Mpangi Branham me bula maboko ya yandi mbala mosi. “Mu lenda kuwa nge.”—Mu.] Nge kuwa munu? [“Fyoti.”] Nge lenda kuwa? Yandi lenda kuwa ntangu yayi. [Mpangi Branham me bula mbala mosi dyaka maboko.] Beno me mona? Nge kuwa makelele yina?

212 Ntangu yayi nge ke kwikila na ntima ya nge nyonso. Nge ke kwikila? Mpe nge ke kwikila, mpe Nzambi ke kumisa nge nyonso mbote. Mpangi ya kento me tuba. Mu me sambila kaka mpe me tula maboko ya munu na zulu ya makutu ya yandi, mpe yandi me tuba ti yandi lenda kuwa kima mosi. Mbote mingi, landila kaka ntangu yayi, na kukwikila ti nge ke kuwa ya kieleka, mpe nge ke kuwa.

Masumu nyonso me fungama, mpangi ya kento? [Mpangi ya kento me tuba, “Inga.”—Mu.] Nge me kubama samu na kubeluka ya nge? [“Inga.”]

213 Nzambi ya luzolo, mu ke tentika maboko ya munu na zulu ya mpangi ya munu ya kento, na kuzabaka ti na kati ya beto kele na kima ve ya mbote, na kati ya beto mosi. Kasi beto zaba ti beto kele Miklisto, yina me butama na Mpeve ya Nzambi. Mpe beto ke tentika maboko na zulu ya mpangi ya beto ya kento mpe ke lomba kubeluka ya yandi, na Nkumbu ya Yesu Klisto. Amen.

214 Ntangu yayi nge ke kwikila ti nge ke beluka? [Mpangi ya kento me tuba, “Mbote.”—Mu.] Mbote mingi, ntangu yayi nge—nge me beluka. Ya kele mutindu ya kusala yawu. Ya kele kieleka. Kieleka.

215 Masumu nyonso me fungama? [Mpangi ya kento me tuba, “Inga, tata.”—Mu.] Mpe nge me kubama samu na kubeluka ya nge? [“Yinga.”] Nge ke kwikila, na kutentika maboko, ti Nzambi Yina zaba bantima ya bantu, ke kumisa nge mbote? [“Mu ke kwikila.”]

216 Tata ya beto ya Mazulu, mu ke sambila ti Nge belusa mpangi ya beto ya kento, na yina beto ke tentika maboko ya beto na zulu ya yandi mpe beto ke lomba na Nkumbu ya Yesu Klisto ti Nge kumisa yandi mbote. Amen.

217 Wapi faso? Kieleka, nge zaba ti mu zaba yina ke tambula ve mbote na nge. Kasi mu ke tuba yawu ve; samu ti, nge zaba,

ya ke—ya ke landila kaka mpe ke landila kaka. Kasi kana nge zola . . . Masumu nyonso me fungama? [Mpangi ya kento me tuba, “Yinga, tata.”—Mu.] Mpe nge ke kwikila ti Nzambi ke kumisa nge mbote? [“Yinga, tata.”] Nge ke kwikila ti arthrite . . . Mu me tuba yawu.

Nzambi ya luzolo, mu ke sambila ti Nge sadisa yandi mpe kumisa yandi mbote. Pesa yawu, na Nkumbu ya Yesu.

Nge ke vwanda ve kikata. Kwenda, kwikila na ntima ya nge nyonso.

²¹⁸ Nge ke kwikila ti Nzambi ke kumisa nge mbote? [Mpangi ya kento me tuba, “Amen.”—Mu.] Masumu nyonso me fungama mpe nge me kubama samu na kubeluka ya nge? Nge ke kwikila ti mukongo ya nge ke vwanda nyonso mbote?

Tata ya Mazulu ya luzolo, mu ke sambila ti Nge belusa yandi mpe kumisa yandi mbote. Na Nkumbu ya Yesu Klisto, ti ya vwanda mutindu yina. Amen.

Nzambi sakumuna nge, mpangi ya kento. Kwenda, na kwikila ntangu yayi.

Masumu nyonso me fungama, mpangi ya kento, nge me kubama samu na kubeluka ya nge?

Nzambi ya luzolo, masumu ya yandi, yandi me tuba, yandi me funguna. Mu ke tentika maboko ya munu na zulu ya kento yayi, na Nkumbu ya Yesu Klisto, ke lomba kubeluka ya yandi. Amen.

²¹⁹ Masumu nyonso me fungama? Nge fwana vwanda ya kusungama, nge kele kieleka ya kubela, nge zaba yawu. Nge zaba ti mu zaba yina ke tambula ve mbote na nge. Mpe nge ke kwikila ti Nzambi ke kumisa nge mbote, ke belusa ntima ya nge mpe ke kumisa nge nyonso mbote?

Nzambi ya luzolo, mu ke sambila ti na Nkumbu ya Yesu Klisto, ti Nge belusa yandi mpe kumisa yandi mbote. Ti yayi kubika yandi, Tata, na Nkumbu ya Yesu. Amen.

Nzambi sakumuna nge ntangu yayi. Kusala ntembe ve. Kwenda, na kukwikila.

Masumu nyonso me fungama? Nge me kubama samu na kubeluka?

Tata ya Mazulu ya luzolo, mu ke tentika maboko ya munu na zulu ya mpangi ya beto ya kento. Na Nkumbu ya Yesu Klisto, ti yandi beluka. Amen.

Kusala ntembe ve. Kwenda, na kukwikila.

Masumu nyonso me fungama, nge me kubama samu na kubeluka?

²²⁰ Tata ya Mazulu ya luzolo, mu ke sambila ti Nge ke belusa mpangi ya beto ya bakala, ke kumisa yandi mbote. Pesa yawu,

Tata. Mu ke tentika maboko ya munu na zulu ya yandi, samu na lukanu yayi, na Nkumbu ya Yesu Klisto. Amen.

Nzambi sakumuna nge. Mu ke kwikila yawu na ntima ya munu nyonso.

Nge ke kwikila ntangu yayi, mpangi ya kento? Masumu nyonso me fungama mpe nge me kubama samu na kubeluka?

Nzambi ya luzolo, mu ke tentika maboko ya munu na zulu ya mpangi ya kento, na Nkumbu ya Yesu Klisto, ti yandi beluka samu na nkembo ya Nge. Amen.

²²¹ Ntangu yayi kaka bambala mingi mutindu yina, kusimba kaka mosi, mutindu Yesu tubaka, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo.” Mu me banda na kutala, na balukutakanu, ti ya ke salaka makumi tanu na zulu ya nkama kulutila mbote na yina ya ke salaka ntangu beno ke bokila bantu na ndonga, kuzwa kuswasikisa mabanza, samu ti beno ke baka kaka bantu ndambu. Mpe, mutindu yayi, bantu mingi ke beluka.

²²² Nge me fungula masumu ya nge nyonso ya kukondwa lukwikilu mpe nyonso? Nge ke kwikila ntangu yayi ti nge ke beluka? [Mpangi ya kento me tuba, “Yinga, mpe ke vuluswa.”—Mu.]

Nzambi ya luzolo, mu ke sambila ti Nge belusa mpangi ya beto ya kento na yina mu me baka maboko ya yandi mpe ke lombana Nkumbu ya Yesu Klisto kubeluka ya yandi. Amen.

Nzambi sakumuna nge, mpangi ya kento.

Nge me kwikila ntangu yayi? [Mpangi ya kento me tuba, “Yinga.”—Mu.] Masumu nyonso me fungama? [“Yinga.”]

Nzambi ya luzolo, mu ke tentika maboko ya munu na zulu ya mpangi ya beto ya kento, na Nkumbu ya Yesu Klisto, samu na kubeluka ya yandi. Amen.

Nzambi sakumuna nge, mpangi ya kento.

Ya ke monana mutindu kaka kima ya fyoti, kasi ya kele Yandi Nzambi silaka yawu.

Masumu me fungama?

Nzambi ya luzolo, mu ke sambila ti Nge belusa mpangi ya beto ya kento yayi. Na yina mu ke tentika maboko na zulu ya yandi na Nkumbu ya Yesu Klisto, ti yandi kwenda mpe vwanda mbote. Amen.

Masumu me fungama?

Nzambi ya luzolo, mu ke sambila ti Nge belusa mpangi ya beto ya kento, na yina mu ke tentika maboko na zulu ya yandi, na Nkumbu ya Yesu Klisto. Amen.

Ntangu yayi na yina beno ke kwiza na mekaniki, ti ya vukana na dynamike, ya ke kota na kosalu.

Masumu me fungama? [Mpangi ya kento me pesa mvutu—Mu.] Nge me kubama.

Nzambi ya luzolo, mu ke sambila ti Nge ke belusa yandi mpe ke kumisa yandi mbote, na Nkumbu ya Yesu Klisto. Amen.

Nzambi sakumuna nge, mpangi ya kento.

Masumu nyonso me fungama? [Mpangi ya kento me tuba, “Nyonso.”—Mu.]

Nzambi ya luzolo, mutindu kento yayi me tala munu na meso, mu me kwikila yawu. Mu ke sambila ti Nge ke belusa yandi, na Nkumbu ya Yesu.

²²³ Nge ke na kutaka kaka yandi, mutindu yina ve, mpangi ya kento? Nge ke na kunataka kaka yandi? Mbote mingi. Nge ke kwikila, mpangi ya kento, ti Nzambi ke kumisa nge mbote? [Mpangi ya kento me tuba, “Mu ke kwikila ti Nzambi lenda pesa munu dyaka meso.”—Mu.] Nzambi sakumuna nge.

²²⁴ Tata ya Mazulu, Nge ntangu nyonso ke talaka kyadi na bapofu, mpe bayina kele na nsatu. Ntangu yayi ba me mona yina Nge me sala na nkokila yayi. Na yawu beto ke kwikila, Mfumu, ti kidimbu yayi ya nene ya nsuka ke na kusala na kati-kati ya beto ntangu yayi. Mu ke lomba ti kumona ya kento ya mpofo yayi kukwiza na yandi, na Nkumbu ya Yesu Klisto. Amen.

Ntangu yayi, beno fidisa beto kimbangi ntangu yayi. Beno fidisa yawu.

[Mpangi mosi ya kento ke na kuzonza na Mpangi Branham—Mu.] Oh, inga, nge ke kwikila ti Nzambi ke belusa nge? [“Alleluia!”]

Tata ya Mazulu ya luzolo mu ke tentika maboko ya munu na zulu ya mpangi ya beto ya kento mpe ke lomba ti Nge belusa yandi, na Nkumbu ya Yesu Klisto. Amen.

Nzambi sakumuna nge, mpangi ya kento. Ti beto kuwa mutindu—mutindu nge kele.

Nge ke kwikila, mpangi ya kento? [Mpangi ya kento me tuba, “Yinga, mu ke kwikila.”—Mu.]

O Tata ya Mazulu ya luzolo, mu ke sambila samu na mpangi ya beto ya kento, na kivuvu ti Nge ke belusa yandi ntangu yayi. Mu ke tentika maboko ya munu na zulu ya yandi, na Nkumbu ya Yesu Klisto.

Ntangu yayi kwikila. Ya kele kieleka. Kwenda kaka, na kukwikila.

Nge ke kwikila, mpangi ya bakala? [Mpangi ya bakala me tuba, “Inga.”—Mu.] Masumu nyonso me fungama?

Nzambi ya luzolo, mu ke sambila ti Nge ke belusa mpangi ya beto ya bakala mpe ke kumisa yandi mbote, na Nkumbu ya Yesu Klisto. Amen.

Nge ke kwikila, mpangi ya kento?

²²⁵ O Nzambi, mu ke sambila ti, na Nkumbu ya Yesu Klisto, na kukikulumusa, na mawete mpe lembami ya ngunga yayi, ti Mpeve-Santu kukumisa kento yayi mbote. [Mpangi ya kento me tuba, “Mpe mu ke sambila, sambila samu na mwana ya munu ya bakala. Mu me mona yandi ve bamvula makumi zole.”—Mu.] Mu ke sambila ti Nzambi ke tinda mwana ya nge ya bakala na nge, mpangi ya kento, ya luzolo. Nzambi sakumuna nge.

Tata ya luzolo, mu ke sambila samu na mpangi ya beto ya kento awa. Na lembami ya Mpeve-Santu, ti Yandi kwiza ntangu yayi mpe belusa mpangi ya beto ya kento, na Nkumbu ya Yesu. Amen.

Lusakumunu na nge, mpangi ya kento.

Nzambi ya luzolo, mu ke sambila samu na mpangi ya munu ya bakala, na yina yandi me telama awa mpe mu ke tentika maboko na zulu ya yandi, mpe ke lomba kubeluka ya yandi, na Nkumbu ya Yesu.

Lusakumunu na nge, mpangi ya munu ya bakala. Mbote mingi.

Mwana ya fyoti ya bakala?

Nzambi ya luzolo, mu ke tentika maboko na zulu ya mwana yayi, mu ke sakumuna yandi na Nkumbu ya Yesu Klisto, samu na kubeluka ya yandi.

Nge me kwikila ntangu yayi, mpangi ya kento? [Mpangi ya kento me tuba, “Yinga.”—Mu.] Nge zola ti ba sambila nge mpe?

²²⁶ Nzambi ya luzolo, mu ke sambila samu na yandi, na yina mu ke tentika maboko na zulu ya yandi. Ntangu yayi, yayi kele lutumu ya Nge, ya kele kusala yina Nge tubaka na kusala, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo, bawu ke beluka.” Nge tubaka yawu, Mfumu. Amen.

Ntangu yayi, Yandi tubaka yawu, Yandi tubaka ve? Ya fwana vwanda mutindu yina, mpangi ya kento.

Nzambi ya luzolo, mu ke sambila ti Nge belusa mpangi ya beto ya kento mpe kumisa yandi mbote, na Nkumbu ya Yesu Klisto. Amen. Nzambi sakumuna nge, mpangi ya kento.

Nge me kwiza na kukwikila, mpangi ya kento?

²²⁷ Tata ya Mazulu ya luzolo, mu ke lomba balusakumunu ya Nge na zulu ya mpangi ya beto ya kento, na kutumamaka kaka na yina Nge tubaka na kusala. Nge tubaka, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo,” Nge tubaka, “bawu ke beluka.”

²²⁸ Beno bika mu telama awa kaka ntangu fyoti, samu na kutuba yayi, samu na kubika bantu kupema fyoti, kaka ntangu fyoti. Kilumbu mosi muntu ke vvenzaka tubaka, na munu, ti ya kele

kieleka ve. Kasi, beno me mona, Yandi tubaka, “Bidimbu yayi ke landa.”

²²⁹ Beno me kuwaka Nsangu ya munu na zulu ya *Lusambusu*, kutula Yesu na lusambusu. Beno me mona, Yandi tubaka na Noé, “Ya ke noka.” Ya nokaka ata mbala mosi ve bamvula nkama mosi na makumi zole, kasi ya nokaka na mutindu nyonso. Yandi tubaka na Abraham ti yandi ke kuzwa mwana na nzila ya Sarah. Ya vwandaka bamvula makumi zole na tanu na ntuala. Ata mbala mosi ve ti yandi tubaka na wapi ntangu. Yandi tubaka ti bawu ke kuzwa mwana ya bakala. Bamvula makumi zole na tanu na ntuala, ya salamaka. Beno me mona, Yandi tubaka ve na wapi ntangu.

²³⁰ Yandi tubaka, “Kisambu ya lukwikilu ke belusa mbevo. Nzambi ke telemisa bawu. kana bawu tentika maboko na zulu ya bambevo bawu ke beluka.” Ya kele yina Yandi tubaka? Yandi tubaka ve ti bawu ke dumuka mpe ke sala yawu kaka kuna. Yandi tubaka, “Bawu ke beluka.” Beno me mona, yina kele nsilulu ya Yandi. Ya kele yina beto ke kwikila.

Kwiza, mpangi ya kento. Nge ke kwikila ti ya kele kieleka? [Mpangi ya kento me tuba, “Yinga, mu ke kwikila.”—Mu.] Na yina ya kele ve na mutindu ya kukanga beno na kubeluka.

Mu ke tentika maboko ya munu na zulu ya mpangi ya kento, na Nkumbu ya Yesu Klisto, samu na kubeluka ya yandi. Amen.

Nge ke kwikila, mpangi ya kento? [Mpangi ya kento me tuba, “Inga.”—Mu.] Masumu nyonso me fungama, mpe nge me kubama?

Nzambi ya luzolo, mu ke tentika maboko ya munu na zulu ya mpangi ya kento, na kutumamaka na misiku ya Nge, mpe ke lomba kubeluka ya yandi, na Nkumbu ya Yesu. Amen.

²³¹ Mu zola ti beno bayina ba ke na kusambila, mu zola beno kusala samu na munu kima mosi. Mu zola beno pesa kimbangi, ntete balukutakanu yayi kumanisa, yina me salama; mpe ti dibuundu kaka, bantu ya kaka, kumona yina kieleka me salama. Ya lenda vwanda mbasi, kilumbu yina ke landa, to na ntangu mosi, beno tala kaka mbote yina me salama.

²³² Kuliye ya munu ke lakisa ti ya kele—ya kele mingi ya kuswaswana na kubikaka kaka bawu kumeka, kuteza lukwikilu ya bawu mosi. Samu ti, Yesu tubaka, “Bawu ke tentika maboko na zulu ya bawu. Bawu ke tentika maboko na zulu ya bawu, bawu ke beluka.” Ntangu yayi beno kuzwa yina Yandi tubaka. Yandi tubaka ve ti bawu ke dumuka mpe ke mata mpe ke kubwa na ntoto. Bawu lenda sala yawu. Kasi Yandi tubaka, “Bawu ke beluka.” Ya kele yina Yandi tubaka? Ya kele yina Yandi tubaka. Ya kele yina mu ke kwikila. Mpe Yandi kele awa ntangu yayi, Yandi yina tubaka Ndinga kele awa samu na kusala yawu kieleka.

Nge ke kwikila, tata? [Mpangi ya bakala me tuba, “Amen.”—Mu.]

Tata ya Mazulu ya luzolo, na zulu ya funguna ya lukwikilu mpe ya kukwikila ya yandi, Mu ke tentika maboko ya munu na zulu ya yandi, na Nkumbu ya Yesu Klisto, samu na kubeluka ya yandi.

Nzambi ya luzolo, mu ke tentika maboko ya munu na zulu ya kento yayi, na Nkumbu ya Yesu Klisto, samu na kubeluka ya yandi. Mbote mingi.

Tata ya luzolo, mu ke tentika maboko ya munu na zulu ya kento yayi, na Nkumbu ya Yesu Klisto, samu na kubeluka ya yandi. Nge tubaka, “Yandi ke beluka.”

Nge me kubama samu na kubeluka, mpangi ya kento?

Nzambi ya luzolo, mu ke tentika maboko ya munu na zulu ya yandi, na Nkumbu ya Yesu Klisto, ti Nge ke belusa yandi.

Mbote mingi, mpangi ya kento, ya luzolo, nyonso me kubama samu na kubeluka? Nge me kuzwa ntangu yayi mvutu ya lukwikilu ya nge, nge ke kwikila ti nge ke beluka?

²³³ Mpe, Nzambi, mu ke tentika maboko ya munu na zulu ya yandi, na kutumamaka na misiku ya Nge, “Na yinza ya muvimba, na kivangu nyonso.” Mu ke tentika maboko na zulu ya yandi, na Nkumbu ya Yesu, samu na kubeluka ya yandi.

Nzambi ya luzolo, mu ke tentika maboko ya munu na zulu ya mpangi ya munu ya bakala, na Nkumbu ya Yesu Klisto, samu na kubeluka ya yandi.

Nzambi ya luzolo, mu ke tentika maboko ya munu na zulu ya mpangi ya munu ya kento, na Nkumbu ya Yesu Klisto, samu na kubeluka ya yandi.

[Kisika ya mpamba na bande—Mu]. . . ke na kukulumuka kulwale. Mu vwanda zola kaka ve ti nge lemba. Nge ke vwanda mbote kana nge kwikila yawu ntangu yayi.

Nzambi ya luzolo, mu ke sambila ti Nge belusa mpangi ya munu ya kento, na Nkumbu ya Yesu Klisto. Amen.

[Kisika ya mpamba na bande—Mu]. . . samu na kusadisa munu na kusambila samu na bantu yayi.

²³⁴ Ntangu yayi beto keke na mwa bamuswale awa, mpe nyonso yina, awa, samu ba sambila. Mpe mu zola ti beno landila na kusambila na munu ntangu yayi, ntangu yayi, mwa mabuki yayi, awa. Mu zaba ti yayi ke wakana kieleka ngitukulu samu na bantu na kusambila na mwa kima mutindu yayi. Kasi kana beno lenda kaka kukwiza na bilo ya munu, mbala mosi, mpe beno tala mbote. Kana beto bumbaka bimbangi ya bamvula nyonso yayi, mu banza ti beno zola tula ve yayi na estrade, bayina kubelukaka kaka na kufidisaka bintende yayi ya bisambu mutindu yayi,

mafuku ya bawu, bisika nyonso na yinza. Ntangu yayi, beno zaba yinki ya kele—ya kele?

Ti muntu kubaka muswale yina kuna na ntwenya yina—yina. . . Nge ke zaba muswale ya nge, nge ke zaba, mpangi ya bakala? Mbote mingi.

²³⁵ Mpe mu me monaka mwa, bana ya bikata kubeluka. Mpe beno me mona, yina ya kele, ya kele kaka kima ke simba muntu, mutindu Oral Roberts ke tubaka. Ya kele kaka kima ke simba muntu. Beto ke sambila. Ntangu yayi, beto ke sala yayi ve samu na beto mosi, beto ke sala yayi samu ti Biblia me tuma beto na kusala yawu. Beto nyonso zaba ti ya kele kieleka.

²³⁶ Ntangu yayi, ya kele na bantu mingi ke kusaka bamuswale, mpe nyonso yina. Mbote, ntangu yayi, beto banza ti ya kele mbote mingi, kieleka, kasi kana beto kaka. . . Biblia ke tuba ve ti bawu “kusaka” bamuswale.

²³⁷ “Kasi ba katulaka na nzutu ya Paul bamuswale.” Ntangu yayi beno me mona yina mu vwandaka tubila? Ntangu yayi, yina bawu monaka, ngolo ya ngolo yina vwandaka na Paul, na yina bawu zabaka ti yandi vwandaka kisadi ya Nzambi. Bawu zabaka ti Nzambi vwandaka na kati ya yandi. Bawu zabaka ti kima nyonso yina yandi simbaka vwandaka ya kusakumuna. Bantu yikwa ke bakula yawu? Beno tuba, “Amen.” [Dibuundu me tuba, “Amen.”—Mu.]

²³⁸ Beno zaba, mu banza ti Paul vwandaka kieleka na Masonuku na yina yandi vwandaka sala. Beno ke banza ve mutindu yina? Beno zola mu tuba na beno kisika mu banza ti yandi kuzwaka dibanza ya kusala yawu? [Muntu mosi me tuba, “Na Élisée.”—Mu.] Na Élisée, ya kele kieleka. Beno me mona, Élie tubaka, “Baka yinti yayi mpe kwenda tula yawu na zulu ya bébé.” Mpe profete fidisaka mukawa samu yandi zabaka ti nyonso yina yandi vwandaka simba vwandaka ya kusakumuna. Yandi zabaka kisika ya yandi. Yandi. . . kana yandi lendaka kaka kuzwa kento yina na kukwikila kima mutindu mosi.

Ntangu yayi beno me mona, ntangu yayi, ata mbala mosi ve ti Biblia tubaka, “Bawu ke sambila samu na bambevo.” Ya ke tuba, “Bawu ke tentika maboko na zulu ya bambevo.”

²³⁹ Ntangu yayi beno banza kaka, bantu monaka, na ntumwa Pierre, Mvwandulu ya Nzambi yina me monisama na muntu yayi, na kisika ti bawu—bawu vwandaka lalisa mpe bantu na kinsinsya ya yandi, mpe bawu kubelukaka. Bantu yikwa zaba ti ya kele Masonuku? Ya kele kaka Masonuku mutindu Jean 3:16. Beno me mona, Yawu nyonso kele Ndinga ya Nzambi. Ntangu yayi, bantu, beno zaba kinsinsya ya muntu yina vwandaka belusa ve.

²⁴⁰ Kasi, beno tala, kana ngolo ya Nzambi vwandaka na zulu ya profete yina, bamvula mpe bamvula na manima yandi kufwaka, na yina ba losaka muntu ya kufwa na nzutu ya yandi, na mikwa

ya yandi. Nzutu vwandaka kuna ve; mikwa vwandaka kuna. Mpe Mvwandulu ya Nzambi vwandaka na zulu ya mikwa yina, tii muntu yina ya kufwa vutukaka na luzingu.

²⁴¹ Ntangu yayi beno zaba ve ti Nzambi mosi yina salaka bima nyonso yina kele kaka awa na nkokila yayi? Samu—samu na munu, mu banza ti beto fwana vwanda bantu ya kulutila kilengi na yinza ya muvimba. Beno banza kaka na yayi.

²⁴² Mu—mu banza ti mu me nata ve bantu ke na kuwa munu na kukwikila ti ya kele kima mu ke sala munu mosi. Beno—beno zaba yawu mbote mingi kulutila yina. Mu, mu kele mpangi ya beno ya bakala, beno me mona, mpe mu kele kaka mpangi ya beno ya bakala.

²⁴³ Kasi mu zaba, mu zaba yayi, ti Nzambi kele awa. Mpe mu zaba ti Yandi me pesa beto kima mosi, ti beto lenda bangula yawu ve, kaka na nzila ya Ndiringa ya Nzambi, ke tuba ti ya zolaka vwanda awa na ntangu yayi. Na yina, ya ke pesa beto dyaka kutalisama na kuzaba ti beto ke na kuzinga na bilumbu ya nsuka. Ya ke pesaka beto kutalisama samu na kuzaba ti bantu yayi, bayina ba soolaka, misolami, bayina ba bokilaka na kubasika, bayina ba soolaka ntete. . .

²⁴⁴ Ntangu yayi, ya kele mpova ya nene, *nsodolo ya ntete*, kasi beto nyonso zaba ti ya kele kieleka. Kieleka beto zaba ti Nzambi ya kukondwa nsuka soolaka ntete bima nyonso na nzila ya luzabu ntete mbandukulu ya yinza, ntete Mwana-dimeme kufwa; mpe nkumbu nyonso yina zolaka vwanda na kati ya Buku, kutulama na Buku ntete ba sonika Buku. Ntangu yayi bantu yikwa zaba ti ya kele kieleka?

²⁴⁵ Mpe Yesu kwizaka samu na—samu na kuvulusa bayina vwandaka na kati ya Buku. Na kati ya Biblia, Mwana-dimeme me kwizaka na manima ya lele ya nela, mpe bakaka Buku mpe zibulaka Bidimbu yina ba kangaka Yawu, samu Yandi kwizaka samu na kulomba bantu nyonso yina Yandi vulusaka. Yandi kele Musambidi ntangu yayi, Musambidi yina ke na kusalaka bisambu samu na bayina Yandi vulusaka. Bawu nyonso yina nkumbu vwandaka ya kusunika na Buku ya Luzingu ya Mwana ya dimeme, kele ya kuvuluswa.

²⁴⁶ Mutindu mu salaka nsamununu ya ngitukulu na nkokila yankaka yina. . . mu ke na kuingila. . . bamuswale nyonso yayi awa. Mu ke na kumeka kaka ve na kulonga dyaka, kasi mu vwanda tuba ya vwandaka na mwa nsamununu mosi. . . Mu banza ti yayi ke wakana kuvwenza ve, beno me mona. Kasi mutindu kisadi-bilanga yina me vwandisa nsusu ya kento, mpe yina vwandaka ve na meki mingi, na yawu yandi me kuzwa diki ya ngononi, mpe yandi me tula yawu na yisi ya nsusu ya kento mpe yandi me yawu basisaka ngononi. Mpe yandi vwandaka kieleka ndeke mosi ya ngitukulu na kati-kati ya bansusu nyonso, samu bawu me monaka ve bima ya mutindu yina. Kasi yina

nyonso yandi me monaka, vwandaka nsusu ya kento. Yandi kuwaka kaka ndinga mosi, yawu vwandaka wakana ve mutindu ndinga ya yandi. To dyaka yandi zolaka sala ndinga mutindu nsusu ya kento to bansusu. Yandi vwanda zola ve mutindu ya bawu ya kudya, samu ti bawu vwanda kudya na lupangu. Ya vwandaka na kima ya mutindu yankaka na yandi, kasi yandi zabaka ve yina vwandaka luswaswanu.

²⁴⁷ Mpe kuna kilumbu mosi, ya vwandaka na mama ngononi yina zabaka ti yandi vwandaka na maki mingi. Mpe ya vwandaka na mosi ya meki yina, yina zolaka vwanda mwana ya yandi, vwandaka kondwa. Na yawu yandi kwendaka na kuzomba yandi, mpe yandi talaka yandi na kati ya lupangu. Mpe yandi bokaka. Mpe ntangu yandi bokaka, mwa ngononi yina zabaka ndinga ya mama. Mutindu Yesu tubaka, “Mameme ya Munu zaba Ndinga ya Munu.”

²⁴⁸ Mu banza, mazono na nkokila, ntangu mu monaka kimoko ya ba-Baptiste yina, ba-Presbytérien, mpe nyonso yankaka yina, ya lendaka vwanda ti ba basikaka na yisi ya nsusu ya kento. Beno lemvokila munu, bampangi, beno me mona. Kasi Mama zabaka ti Yandi vwandaka na bana ya Yandi ya luzolo kuna kisika mosi. Na yawu bantu yayi kutelamaka kuna, na kusolula ve madya yina bawu kuzwaka na mama nsusu, mpe nyonso yina, kasi ntangu yayi bawu kele bangononi, beno me mona, bawu ke pumbukaka samu na madya ya bawu. Beno me mona?

²⁴⁹ Mpe mu banza ti dibuundu kele kima mutindu dyambu mu monaka ntama mingi ve, na kukatukaka Tucson, to na kukatukaka—na kukatukaka Phoenix, na kukwendaka na Tucson. Mu monaka kima ya ngitukulu. Mpe ya salaka mutindu pasulaka ntima ya munu, samu na kumona yina kusalamaka, mutindu . . . ngononi, yina vwanda pumbukaka na zulu, mpangi ya ngononi, yina kele kifwanusu ya dibuundu.

Mpe Yehova kele Ngononi. Yandi ke bokila baprofete ya Yandi “bangononi.” Yandi ke kukibokila Yandi mosi, Yehowa, “Ngononi.”

²⁵⁰ Kasi ngononi yayi me zimbisa kutalisama ya yandi ntama, samu ti yandi ke pumbukaka dyaka ve na zulu mpe ke zomba musuni ya yandi mutindu ya zolaka vwanda. Kasi yandi ke vwanda na nsinga ya alo-alo mpe ke sala mutindu ngoy-ngoy. Yandi—yandi ke sosa bakalumbu ya kufwa yina matoma me kufwa, mpe yandi na bakoko-mbele ke kwenda kuna mpe ke kudya kintwadi. Yandi ke dumuka mutindu koko-mbele, na kisika ya kutambula mutindu yandi ke tambulaka. Yandi me zimbisa kutalisama ya yandi.

²⁵¹ Mpe mu ke tuba yayi na luzolo nyonso ya busantu mpe ya luzitu, dibuundu me zimbisa kutalisama ya yandi mutindu mpangi ya kento ngononi. Yandi ke vwanda. Na kisika ya kutimuna na kati ya Ndinga mpe kutala kana bima yayi kele

kieleka, yandi ke vingila kikunku ya babuku ya lukolo ya Lumingu yina ba me yidika na nkonga ya bantu ya mayele kisika mosi, lapin mosi ya kufwa yina ba me kufwa kisika mosi yankaka. Ke dumuka mutindu koko-mbele! Nzambi sadisa beto na kupumbuka ntama na yawu.

Bansilulu yayi ke kieleka. Ve yina muntu me tuba samu na Yawu, kasi yina Nzambi me tuba samu na yawu! Ya ke kieleka. Mu ke na kyese mingi na kuvwanda kintwadi na bangononi.

Beto sambila kintwadi samu na bantu ya beto ya kubela.

²⁵² Tata ya Mazulu ya luzolo, ya ke ya kutuba na Biblia ti bawu bakaka na nzutu ya Paul, bamuswale mpe bitende, mpe bampeve ya yimbi vwanda basika na bantu, mpe bampeve ya yimbi bikaka bawu. Ntangu yayi, Tata, munu ya kutelama awa pene na bamuswale yayi, ke monikisa muntu nyonso yina ke awa. Ya ke Nzutu ya Klisto, beto kintwadi. Beto ke na kutuba, na nzila ya lemvo mpe ya luzolo, ti beto ke awa samu na kumonikisa Kento ya Yandi ya makwela, mpe ke kwikila, ke vukana na Yandi na Kimfumu ya Yandi. Mpe beto zaba ti beto ke ve Santu Paul, kasi beto zaba ti Nge ke dyaka Yesu.

²⁵³ Mpe beto ke sambila ti Nge ke zitisa lukwikilu ya bantu yayi. Kana bawu zingaka na bilumbu yina ya Paul, bawu zolaka kuwa Nsangu mosi yayi ya mbote, kumona bima mosi yayi. Na yawu, bawu ke mutindu mosi ya bantu. Nge ke Nzambi mosi. Na yawu mu ke sambila, Nzambi ya Luzolo, ti Nge ke zitisa lukwikilu ya bawu, mutindu Nge salaka ya bayina na bilumbu ya Biblia. Mpe ti ngolo nyonso ya mpeve ya yimbi, bimbevo nyonso, mpasi nyonso, yina me kanga bantu ya bamuswale mpe mabuki yayi awa me monikisa, ti ngolo ya kimbevo ya yimbi yina kubika bawu.


²⁵⁴ Ba tubaka, kilumbu mosi, yina Israel vwandaka tambula na kati ya nzila ya kisalu, na kukota na yinsi ya nsilulu. Mpe kaka na kati ya nzila ya kisalu, mbeni kwizaka mpe vutulaka bawu na nsongi, mpe Mubu ya Mbwaki katulaka bawu nzila ya kisalu, mpe na kati ya kutambula ya bawu. Mpe Nzambi talaka na yisi katuka mazulu, na nzila ya Dikunzi ya Tiya, mpe mubu kuzwaka boma. Yawu vutulaka bitembo ya yawu, samu ti bitembo ya Nzambi vwandaka na yisi ya mubu. Mpe Yawu salaka nzila samu na bana ya Yandi, bayina vwandaka tambula na nzila ya kutumama.

²⁵⁵ Ntangu yayi, Nzambi, kana Mubu ya Mbwaki lendaka kuzwa boma, mpe vutulaka manima bitembo ya yawu, vutulaka bamaza ya yawu na manima, mpe pesaka kisika na bana vwandaka zyeta na kutambulaka na kutumama; Nzambi ya luzolo, na nkokila yayi, tala na yisi na nzila ya Menga ya Mwana ya Nge, Yesu, Yina salaka nsilulu. Mpe ti ntangu bamuswale yayi ke tulama na zulu ya banzutu ya bantu ya kubela, ti meso ya Nzambi kutala, mpe ti kimbevo yina, dyabulu yina, kutala boma

mpe kwenda ntama. Mpe ti bantu kulandila nzyetelo ya bawu na Yinsi ya nsilulu, na mavimpi ya mbote mpe ngolo. Mutindu Israel kulutaka na ntoto ya kuyuma, ya vwandaka ve na muntu mosi ya kulemba na kati-kati ya bawu, na nsuka yankaka yina. Ti ya pesama na bantu yayi, Tata, samu beto ke fidisa bamuswale yayi, na Nkumbu ya Yesu Klisto. Amen.

²⁵⁶ Nzambi sakumuna beno, mosi na mosi. Na yina beno ke kuzwa bamuswale ya beno ntangu yayi, beno kwikila na ntima ya beno nyonso. Beno ke kwikila ti Nzambi ke kuwa yayi? Beno me mona? Mu—mu zola kutuba yayi. Ve, kusala ntembe ve, ata fyoti ve. Beno me mona, ya lendaka monana kieleka ngitukulu. Beno lemvokila munu, kaka minuti. Beno sala ntembe ve, ata fyoti ve. Kasi beno kwikila ntangu yayi ti, yina beto me lomba, Nzambi me pesa.

²⁵⁷ Beno ke kwikila ti Nzambi kele awa, zaba kinsweki ya ntima na beno? Beno zaba mpe ke kwikila ti ya kele Nzambi? Ntangu yayi beno sungika kaka yawu na mabanza ya beno ntangu yayi, ya lenda vwanda kima yankaka ve. Beno me mona?

²⁵⁸ Ntangu yayi, yinki kana ya ke vwanda na mbasi mosi ya nene, na bamvula mingi ke luta yayi ke vwanda disolo. Mpe ntangu bantu, na bamvula ke kwiza, kana ya vwandaka mutindu yina, bawu ke kwiza mpe ke tuba, “Mbote, kana mu zolaka zinga na ntangu yina, mu zolaka mona yawu kusalama, bakala, ya kele yina nyonso mu zolaka zaba. Mu zolakaa kwikila kaka yawu kuna!” Beno me mona, kima mosi yina beno ke kwikila, kana beno vwandaka kuna na ntangu Yandi salaka yawu! Beno bambuka moyo, ya kele dyaka Yandi. Ya kele Luzingu ya Yandi na kati ya beno. Nzambi sakumuna beno. 

NA KUSIAMISAKA NDINGA YA YANDI KNG65-0426
(Proving His Word)

Nsangu yayi ya Mpangi William Marrion Branham, kulongamaka na Kingelesi, na Kilumbu ya ntete na nkokila, na kilumbu 26 ya Ngonda ya yiya, na mvula 1965, na lukutakanu ya Kubundana ya Bayinzi nyonso ya Bantu ya Mumbungu ya Nsangu ya mbote ya Kulunga na Hotel Embassy na Los Angeles, na Californie, U.S.A., yina bakamaka na bande manietiki mpe basisamaka na movimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org